

از کتب خانۀ خود

# شالاماریع

بحسن سعی کار پردازان پیسۀ اخبار

محمدالدین فوق

خادم تعلیم برقی پریس لاهور



# ہماری اپنی مطبوعات

از تصنیفات منشی محمد الدین صاحب - فوق

## تاریخ حضرت اسلام جسکو پنجاب

کے ڈاکٹر کٹر سر رشتہ تعلیم ڈاکٹر کٹر سر رشتہ تعلیم بھوپال محکمہ تعلیم بہاولپور اور کئی قومی اسلامی مدارس کے علاوہ ملک کے نامی اہل علم ڈاکٹر

سر محمد اقبال خاں بہادر شیخ عبدالقادر بیرسٹریٹ لاسابق جج ہائیکورٹ اور محترمہ

خدیجہ بیگم صاحبہ ایم کے وظیفہ خوار (انگلستان ایسٹ آباد نے عہد حاضرہ کی اسلامی کیفیات

میں مفید ترین اسلامی تاریخ قرار دیا ہے

حیات مولانا روم حضرت مولانا جلال الدین رومی کے حالات زندگی - ان کی

صوفیانہ مجلس اور حقائق و معارف کو تذکرہ نے اسلام کی جو خدمت کی ہے اور انکی مثنوی

قرآن پہلوی کا جو درجہ حاصل کیا ہے اس کی کیفیت - قیمت - - - - - ۳۳

شمس تبریز مولانا روم کے مشد کامل کے حالات جن کے متعلق خود مولانا کا ارشاد

ہے: مولوی ہرگز نہ شد مولائے روم تا غلام شمس تبریزی نہ شد قیمت صرف - - - - - ۸

## دیوان حافظ کی تاریخی فالیر

جس میں خواجہ حافظ شیرازی کے وہ اشعار مع ترجمہ درج ہیں جو مختلف ممالک میں

مختلف لوگوں نے جن میں ایران ہندوستان بادشاہ بھی شامل ہیں بطور فال و شکون استعمال

کئے ہیں - ابتداء میں خواجہ حافظ کی مختصر سی لائف بھی ہے - قیمت صرف - - - ۲۷

شالامار باغ نوترسیم ملک سلسلہ جدید پہلا ایڈیشن جس میں ہندوستان کو دیگر باغبات

شالامار کے حالات بھی بڑی تفصیل سے درج ہیں اس کے مطالعہ سے شائقین تاریخ کو تاریخی آگاہی

قومی شریہ پڑھنے والوں کو حسرت کا دفتر اور اہل بصیرت کو ایک خوش سبق حاصل ہوتا ہے ۸

تذکرہ خواجہ امین کن بڑے دلچسپ اور ولولہ انگیز حالات - - - - - ۸

تذکرہ العلماء و مشائخ پنجاب و لاہور کو ان پوریا نشینوں کے حالات جو عملی و

صوفیانہ حلقوں میں سعدی جامی اور بایزید ہو کر چمکے - - - - - ۱۰

یادداشتیں یا تذکرہ صوفیا لاہور ۱۳

المستفہ ظفر راس تاجران کتب ظفر منزل لاہور



ظفر بزاز دین تاجران کتب ظفر منزل لاہور کا سلسلہ کتب

تاریخ

# شالامار باغ

رحس میں

لاہور کے شاہی شالامار باغ اس کے شاہی ایوانات اور شاہی محلے اور سیرگاہوں کی اتر پڑ پر کیفیت کے علاوہ یہ بتایا گیا ہے کہ شالامار مغلہ کے بعد شاہی اور احمد شاہی حملوں کے بعد حاکمان لاہور کی بے استقلال حکومت اور ریخت سنگھ اور اس کی اولاد نے اس عظیم النظیر باغ اور اس کے ایوانات کے ساتھ کس قسم کا بے درداہ سلوک کیا ہے۔ اسی ضمن میں کمال محنت و تفتیش سے کشمیر میں ملنے والے پچاس سالہ کے آٹھ اور پانچ سالہ شالامار کے دلچسپ کوائف اور حضرت مادہ ہونسل حسین کے سوانح عمر اور پانچ سو کے تاریخی حالات نہایت دلکش انداز اور عبارت نگیزی میں درج ہیں۔

مترجمہ

محمد الدین فاضل ایڈیٹر اخبار کشمیری لاہور

۲۴ ۱۹۰۶ء

سلسلہ جدید ایڈیشن اول

قیمت فی جلد

مطبوعہ لاہور پرنٹنگ پریس لاہور ایڈیٹر محمد رفیع صاحب پرنٹر



بسم اللہ الرحمن الرحیم

## دیباچہ

تیسرے سال مارباغ کا سیکے پہلا ایڈیشن میں نے ۲۰ فروری سن ۱۹۰۷ء کو لکھا۔ اس وقت اس کا حجم ۲۰ صفحاتوں سے زیادہ نہ تھا۔ اور یہ صرف دو تین دن تک توایسٹ ہائے لاہور وغیرہ کے مطالعہ کا نتیجہ تھا۔ چونکہ نئی بات اور نئی چیز تھی اخبارات نے اس پر جو حوالہ افزار یونیورسٹی لکھے اور مولف کی جدت طرازی کی داد دی۔ پہلا سب نے بھی قدر والی تھی اور پہلا سال مارباغ داخیر مارچ سن ۱۹۰۷ء کے ایام ہی میں یہ مختصر سا پمفلٹ ختم ہو گیا۔ اس ایڈیشن کے متعلق میرے دوست قاضی محمد ظہور الدین صاحب اکمل آف گولیکی حال ایڈیٹر تشیخہ الاذکار قادیان نے دو تاریخی قطععات لکھے۔ ایک پجری میں جس کا آخری شعر حسب ذیل ہے

ہوئی اکمل کو جب تاریخ کی فکر کہا فی الفور ہے تاریخ اکمل۔

دوسرا قطعہ جس کے طویل شعروں میں سے صرف آخری شعر

لکھا جاتا ہے

از سر اخصاص یہ تاریخ اکمل نے کہی فوق نے چھپوایا اچھا حال سال مارباغ

نقش ثانی میں سے ۲ فروری سن ۱۹۰۷ء کو ترتیب دیا۔ یہ پہلا حال نقشب اول سے بہتر تھا۔ اس میں قریباً ان تمام عمارات کا ذکر تھا جو سال مارباغ کو جاتے ہوئے سڑک کے دونوں طرف آتی ہیں۔ اور اپنے بلند گنبدوں عالی شان دروازوں اور شکستہ دیواروں سے

مٹا ہوا۔ گلابی باغ۔ مقبرہ و دیوڑھی نواب علی مراد خان۔ مقبرہ نواب خان اور ان مقبرہ سرو والا۔ مقبرہ حضرت ایشاں بیگم پورہ اور لاہور کے بعض اور تاریخی باغات کے حالات (اب ان سب کا ذکر سرگزشت لاہور میں درج ہو گا) +



دیواروں اور ٹوٹے ہوئے محرابوں اور چوٹروں اور اپنی عجیب و حیرت انگیز  
صنعت کاری کی وجہ سے ہر راہرو ہر ناظر اور ہر صاحب دل کی توجہ اپنی طرف کھینچ  
لیتی ہیں۔ نقش ثانی میں اس مختصر سی کتاب کا حجم بہت سے اضافہ کی وجہ سے  
۸۰ صفحہ سے بھی زیادہ ہو گیا تھا۔ یہ ایڈیشن پہلے ایڈیشن سے بہت زیادہ مقبول  
ہوا۔ اخبارات کے علاوہ پنجاب اور یو۔ پی کے نامی شعرا نے قطعات تاریخ بھی لکھے  
جن میں ڈاکٹر محمد اقبال صاحب ایم۔ اے۔ پی۔ ایچ۔ ڈی بیرسٹریٹ لا لاہور کا  
قطعة تاریخ حسب ذیل ہے

حسن سی فوق راصد مرصا ہمت ہر سطر کتابش دلربا  
از سر نازش پئے تاریخ او مے سر و تصویر باغ جا نظرا  
منشی محمد احسان علی خاں صاحب احسان شاہ جہانپوری نے جن کا افسوس ہے کچھ  
عرصہ سے انتقال ہو چکا ہے اپنے ۲۲ فروری ۱۹۱۲ء کے خط میں تین شعروں کا حسب  
ذیل قطعہ لکھ کر ارسال فرمایا

فوق نے تحریر کی تاریخ شمالا مار باغ ہر ورق میں ہے شباہت صفحہ گلزار کی  
دوسری بار اسکے چھپنے کا ہوا ہے تمام خوبیاں ظاہر ہیں سب حاجت نہیں اظہار کی  
سیر اول کر چکے احسان لیکن ہر سال اب بہار حال دیکھو باغ شمالا مار کی۔  
۱۹۱۲ء میں بغیر کسی ترمیم و اضافہ کے میں نے تیسرا ایڈیشن چھاپا۔ اور اس کے  
بعد حکیم رام کشن صاحب اس کو قریباً ہر دوسرے تیسرے سال چھاپتے رہے اور اب تک  
غالباً اس کتاب کے چودہ پندرہ ایڈیشن چھاپ چکے ہیں لیکن نہ کبھی انہوں نے  
نیا ایڈیشن چھاپنے کے لئے مجھے مطلع کیا اور نہ مجھے اُس کے چھپنے کی کبھی اطلاع ہوئی

لے اس زمانہ میں آپ گورنمنٹ کالج لاہور میں عربی پروفیسر تھے۔ اور ایم۔ اے کے سوا  
کوئی ڈگری یا خطاب آپ کے نام کے ساتھ نہ تھا۔ اور پروفیسر اقبال کے نام سے مشہور  
تھے۔ حکیم میرضامن علی جلال لکھنوی مرحوم کے نامور بکد قابل فخر شاگردوں  
میں تھے۔



اس طرح سنہ ۱۹۰۲ء کی تصنیف میں سنہ ۱۹۲۲ء تک کوئی اضافہ نہ ہو سکا۔ حالانکہ کثرت مطالعہ نے جوئے حالات بتائے تھے ان کی وجہ سے ہمیشہ اس میں ترمیم و اضافہ کی ضرورت رہتی تھی۔

پس سال کے بعد سنہ ۱۹۲۲ء میں ایک خط نے مجھے سیرشالا مارباغ پر پھر ایک نظر ڈالنے کی تحریک کی۔ یہ خط میرے دوست مسٹر محمد بنیر قریشی لیٹلے لائبریرین آریکیا لو جیکل ڈیپارٹمنٹ شملہ نے مجھے ۱۱ ستمبر ۱۹۲۲ء کو شملہ سے لکھا جبکہ میں گنگا شست کشمیر میں مصروف تھا اس خط کا جو حصہ شالا مارباغ کے متعلق ہے اس کی نقل ذیل میں درج کی جاتی ہے۔

”ماہ ستمبر حال کے پرچہ انڈین آرکیالوجیکل میں جو سرچر ڈیپل کی ادارت میں چھپتا ہے۔ اور جس میں ہندوستان پر مختلف عالموں کے مضامین چھپتے ہیں۔ ایک فہرست ان کتب کی جو ہندوستان کی اسلامی عمارات کے متعلق معتبر تاریخی اور روایتی معلومات بہم پہنچاتی ہیں۔ چھپی ہے۔ اور اس فہرست میں شہر لاہور کے تحت میں جن دس جدید کتابوں کے نام چھپے ہیں ان میں ہندوستانی مصنفین میں سے صرف دو صاحبوں کے نام اور انکی تصانیف کا ذکر ہے۔ اول تو سید محمد لطیف صاحب اور ان کی تاریخ لاہور کا۔ دوسرے جناب کا اور جناب کی تصنیف سیرشالا مارباغ کا۔ باقی آٹھ تصنیفات ڈاکٹر وکیل۔ اینڈرپوز۔ اینون ہنری کوپ۔ کیلنگ اور ٹامسن صاحب سابق چیف سکرٹری پنجاب کی ہیں۔ اس اقتیاداعزاز پر آپ جس قدر فخر کریں بجا ہے۔ اس فہرست کی ترتیب مصر سے ایک انگریز بنام کمپٹن کر سول کر رہے ہیں۔ اور وہی اسے اس رسالہ میں چھپوا رہے ہیں۔“

اس خط کے بعد مجھے سیرشالا مارباغ کے مطالعہ کی از سر نو ضرورت محسوس ہوئی اور جب میں نے اپنی سنہ ۱۹۰۲ء کی تصنیف کو سنہ ۱۹۲۲ء میں دیکھا تو وہ نئے معلومات اور جدید مطالعہ اور نئی ترتیب و تنظیم کے خیالات کے سامنے بالکل بے حقیقت نظر آئی۔ نومبر ۱۹۲۲ء اور جنوری ۱۹۲۳ء کے اکثر ایام سے حالات دریافت



کرنے کے لئے میں نے شمال مارباغ کے علاوہ لاہور کے اور کئی مقامات بلکہ مضائقہ  
میں گزارے ۔

شاعر کہتا ہے "دون کٹا فریاد میں اور رات زاری میں کٹی" اور پھر نتیجہ اور  
انجام بتاتا ہے "عمر کٹنے کو کٹی پر کیا ہی خواری میں کٹی" لیکن ان ایام میں میری یہ ما  
تھی کہ دن تو آثار قدیمہ متعارف عالیہ مساجد واسعہ اور عمارات رفیعہ کی گرداوری میں  
جو جسم کو تھکاتی دل کو زندہ اور روح کو تازہ رکھتی تھی۔ کٹتا تھا۔ اور رات ان کتابوں  
کے مطالعہ میں بسر ہوتی تھی جو زبان بے زبانی سے لاہور کی تاریخی دلچسپیاں اور شاہان  
سلف کا ذکر محمود اور لٹیرے بھڑکاؤ حاکموں کی سنگدلی و بے دروسی کی داستانیں  
سنا یا کرتی تھیں۔ بعض اوقات رات کے دو دو بجے تک میرے پلنگ کے پس پشت  
کتابوں کے انبار لگے رہتے تھے۔ ترمیم و تنسیخ یہاں تک ہوتی۔ اور نئے معلومات و  
مطالعہ نے اضافہ اس قدر کیا۔ کہ کتاب کی شکل ہی بدل گئی۔ کتاب کا حجم پوچھو۔  
صفحہ تک تھا۔ اب بڑی تقطیع کے تین سو صفحہ تک پہنچ گیا ۔

اب یہ کتاب صرف شمال مارباغ کی تاریخ ہی نہیں تھی۔ بلکہ لاہور کے قدیم باغات  
پہاڑے مکانات۔ مزارات اور مذہبی مقامات کی جن میں سے اکثر وں کا یہ حال ہے  
ع کہ ان کی داستان تک بھی نہیں ہے داستانوں میں۔ عبرت انگیز اور آنکھوں  
سے آنسو نہیں خون رلا دینے والی سرگزشت اور دردناک اور الم افزا تصویر تھی ۔  
اس ترتیب و تنظیم میں قریباً ۹ ماہ صرف ہوئے۔ چونکہ کتاب کا حجم بہت زیادہ ہو گیا  
تھا بلکہ آثار قدیمہ کے حالات کی وجہ سے نفس معنوں ہی بدل چکا تھا۔ اور تاریخ  
شمال مارباغ جو اصل بنیاد تھی اس کتاب کا ایک ضمیمہ معلوم ہوتی تھی۔ اس لئے شمال مار  
باغ کی تاریخ کا حصہ اس میں سے الگ کر لیا گیا۔ جس میں حسبِ میل مضامین کا اندراج ہے۔

(۱) تاریخ شمال مارباغ لاہور

(۲) لاہور کے علاوہ دیگر مقامات کے شمال مارباغ

(۳) حضرت مامو لال حسین کے سوانحیات عمر جن کے عرس کی وجہ سے یہ میلہ میلہ



چراغان اور میلہ شالا مار باغ کہلاتا ہے \*

۳۳۔ یاغیا پورہ کے تاریخی حالات جہاں مزار حضرت مادہ ہولال حسین واقع ہے۔  
اور جس کے بانی کی اولاد کے قبضہ میں شاہجہان کے زمانہ سے اب تک شالا مار باغ  
کی عنان خدمت و حفاظت چلی آتی ہے \*

۱۹۲۳ء کے ایڈیشن میں شالا مار باغ کے متعلق علاوہ چشم دید حالات کے جن  
کتابوں اور تاریخوں سے مدد لی گئی ہے ان کے نام حسب ذیل ہیں :-

- ۱۔ تاریخ لاہور انگریزی مصنف جج محمد لطیف مرحوم مطبوعہ ۱۸۹۲ء
- ۲۔ سفر نامہ ولیم مور کرافٹ انگریزی مطبوعہ ۱۸۳۴ء
- ۳۔ تحقیقات حشری مصنف مولوی نور احمد حشری ایڈیشن اول مطبوعہ ۱۸۶۴ء
- ۴۔ تاریخ محمد شاہی فارسی قلمی مصنف منشی خوشا لچند ساہی سال تصنیف ۱۱۴۲ھ
- ۵۔ خلاصۃ التواریخ فارسی قلمی مصنف منشی سہان رائے بٹالوی سال تصنیف  
۱۱۰۸ھ عہد عالمگیر \*

- ۶۔ تاریخ پنجاب اردو خان بہادر جج محمد لطیف مطبوعہ ۱۸۸۸ء \*
- ۷۔ تاریخ لاہور رائے بہادر کنہیا لال مطبوعہ ۱۸۸۲ء
- ۸۔ تاریخ ہند مصنف مولانا ذکاۃ اللہ جلد ششم و ہفتم و ہشتم مطبوعہ ۱۸۹۸ء
- ۹۔ فتویٰ بیہ فیض غیر مطبوعہ مصنف ظفر خاں حسن شاہجہانی گورنر کشمیر \*
- ۱۰۔ لاہور کے بعض اخبارات و رسائل \*

دوسرے نکر، کا نام سمجھ کر شہرت لاہور ہے۔ اس کا بہت سادہ لکھا جا چکا  
ہے مگر زندگی نے وفا کی اور موت نے مہلت دی اور حالات و واقعات نے اجازت

تو اس میں ابھی بہت کچھ اضافہ کی توقع اور گنجائش ہے \*

لاہور عالم وجود میں آنے کے بعد جن حوادث و سوانحات سے گزرتا رہا ہے اور  
مسل حکومت کے زبین عہد میں جو عروج و اقتدار اس نے حاصل کیا ہے۔ اور زوال  
مغلیہ کے بعد اس عروس البلاد پر اور اس کی عالیشان فلک نما تعمیرات اور ارم تحفہ



باغات اور اس کے ہن پسند باشندوں پر جو تباہی و بربادی قریباً ایک سو سار  
 آتی رہی ہے اس کا دردناک ذکر ایک دفعہ تو دلوں کو ہلا دیگا۔ اور فاعنتہر سنا یا  
 اولی الامصار کا ہجرت آگین منظر پیش کریگا۔ غرض لاہور کے آثار فحشہ کی یہ  
 سرگزشت سرمشوں کا نشان بنانے اور عبرت و بصیرت کا سبق دینے کے لئے مختصر  
 کا کام دیگی ۔

۱۳ جولائی ۱۹۲۳ء مطابق ۲۷  
 ذی قعدہ ۱۳۴۴ھ موافق ۲۰ مارچ  
 ۱۹۰۰ء یا - یوم جمعہ الیہ ایک

محمد الدین فوق لاہور



# شالامار باغ لاہور

تعمیر باغ کی مختلف روایتیں | اس مشہور و مقبول عام باغ کی تعمیر کے متعلق مختلف روایتیں تشریح سے گزری ہیں جن میں سے دو قابل ذکر ہیں۔ پہلی یہ کہ شاہ جہان نے ایک رات شاہدہ میں قیام کیا۔ وہاں ایک خواب دیکھا جس میں ایک باغ نظر آیا جو بہشت بریں کا نمونہ تھا۔ اس باغ میں سونے کے چل۔ سنگ مرمر کے فوارے زم زم کے درخت اور ویکس عرض تھے۔ شاہ جہان نے یہ ارہو کر نواب علیمروان خان کو اپنا نواب مٹایا۔ اور حکم دیا کہ کوئی اچھی سی جگہ دیکھ کر میرے خواب کے مطابق ایک باغ تعمیر کیا جائے۔ نواب علیمروان خان نے بادشاہ کے ارشاد کے مطابق ایک ایسے باغ کی بنیاد رکھی جس میں بہشت کے سات طبقوں کی طرح سات تختے تجویز کئے۔ اور جن میں ہر ایک شان و عظمت و ابوانات تیار کرانے ۛ

دوسری روایت یہ ہے کہ بادشاہ لاہور میں تھا۔ علیمروان نے عرض کیا فدوی کے چہرہ ایک شخص سے کہ وہ نہروں کے بنانے اور آبپاشی کے فن میں کمال رکھتا ہے۔ اور وہ یہ کہ اس مقام سے جہاں آب و ہوا کو پستان سے نکل کر تھوڑا بہت بہتہ پڑتا ہے۔ ایک نہر کال کر حوالے لاہور تک لایا جائے جس سے کھیتوں اور باغوں میں آبپاشی ہوگی۔ بادشاہ نے منظور کیا اور نہر کی کھدائی اور باغ کے احداث کئے جانے کے احکام صادر ہوئے۔ جن لوگوں کو شاہ جہان کے شوق عمارت و باغات کا حال معلوم ہے وہ خوب سمجھ سکتے ہیں کہ روایت اول محض سنی سنائی بات ہے۔ دوسری روایت البتہ

ۛ از تحقیقات جہتی مکتبہ مولوی نواز احمد چشتی لاہوری مرحوم  
ۛ از نظریات شاہ جہان یعنی ششم تاریخ ہندو صنف مولوی ذکاء اللہ دہلوی مرحوم ۛ



وزن دار۔ پانڈار اور ستند اور صحیح معلوم ہوتی ہے \*

شالامار کے مختلف نام | اس شیطیر باغ کی تعمیر روایتوں کی طرح اس کے نام

شالامار کی وجہ تسمیہ میں بھی کئی روایتیں مشہور ہیں۔ بعض کہتے ہیں اس کا نام اہل

میں شعلہ ماہ یعنی چاند کا شعلہ تھا۔ بعض اس کو شالٹے ماہ کہتے ہیں۔ شالابزبان

ہندی گھر کو کہتے ہیں۔ جیسے گو شالار پٹ شالا۔ دھرم شالا۔ ماہ فارسی لفظ ہے

بمعنی چاند یعنی چاند کا گھر۔ بعضوں کے نزدیک شالامار نام درست ہے۔ اور وہ

کہتے ہیں۔ شالا گھر اور مار کشمیری میں ندی یا نالہ کو کہتے ہیں۔ یعنی ندی کا گھر بعض

خیال کرتے ہیں کہ شالامار ایک ترکی لفظ ہے جس کے معنی باغ کے ہیں \*

رنجیت سنگھ کے دربار میں | حج محمد لطیف اپنی تاریخ پنجاب میں لکھتے ہیں۔ ایک مرتبہ

شالامار کی وجہ تسمیہ پر بحث | ہمارا دربار میں شالامار کی وجہ تسمیہ پر

سرگرم بحث ہوئی۔ ہمارا جہ نے کہا۔ ضلع جہنگ کی زبان میں شالا کے معنی پریشور کے

ہیں اور مار ویسی زبان میں بددعا یعنی لعنت کو کہتے ہیں۔ میں ایسا نام پسند نہیں کرتا۔

مناسب ہے کہ اس کا نام بدل دیا جائے۔ ایک درباری نے کہا۔ حضور شالامار ترکی

لفظ ہے جس کے معنی عشرت گاہ کے ہیں۔ ہمارا جہ نے کہا۔ اگر چغتائی بادشاہوں نے

ترکی نام رکھا ہے تو نادر شاہ کی تاریخوں میں اس کا نام شعلہ ماہ کیوں رکھا گیا ہے؟

ہمارا جہ نے خود ہی اس کا نام شالامار کی جگہ شلہ باغ تجویز کیا۔ اور کہا کہ شہنشاہ

کے معنی سیاہ چشم معشوق کے ہیں۔ اس لئے یہ نام اچھا ہے۔ اور حکم دیا۔ کہ خط و کتابت

سرکاری میں آئندہ اس کا نام شلہ باغ لکھا جائے \*

۱۷۹۲ء میں ہمارے پندت شیونرائن شکیم جو اپنے تاریخی مذاق کی وجہ سے علی دنیا میں شہرت خاص

رکھتے ہیں وہ حج محمد لطیف کے اس بیان کو وہ واقعہ کے متعلق اپنے مضمون بعنوان "شالامار

باغ لاہور مندرجہ رسالہ ہایوں لاہور جلد انمبر ۱۱ بابت ماہ جنوری ۱۹۲۲ء میں لکھتے ہیں۔

یہ قصہ قدرے سبالغہ آمیز معلوم ہوتا ہے۔ غالباً یہ بحث اہل کاروں میں ہوئی ہوگی۔ ہمارا جہ

کو اس قدر باریکیوں سے کیا مطلب۔ ہاں یہ ممکن ہو سکتا ہے (بقیہ حاشیہ پر صفحہ ۱۰)



باغ کا اصل نام کیا تھا [نچ محمد لطیف نے اپنی تاریخ میں یہ بھی لکھا ہے کہ سب سے پہلے اس باغ کا نام

شالامار نادر شاہ کے مورخوں نے لکھا ہے۔ میرے خیال میں نادر شاہ ہی مورخوں کو شالامار کے معانی و مطالب معلوم نہیں ہوئے ہونگے۔ انہوں نے یہی سمجھا ہوگا کہ اس کا نام شعلہ ماہ ہوگا اور وہی باغ کہ شالامار بن گیا ہوگا۔ باغ کے مختلف طبقوں کے نام ضرور فرح بخش اور فیض بخش ہیں جیسا کہ آگے چل کر معلوم ہوگا۔ مگر اس میں کچھ شک نہیں کہ نہ صرف باغ لاہور کا نام باغ کشمیر کی طرح شالامار باغ ہی تھا بلکہ باغ لاہور کے طبقوں کے نام بھی باغ کشمیر کے طبقوں کی طرح فرح بخش اور فیض بخش وغیرہ تھے۔ چنانچہ خلاصۃ التواریخ میں جو عالمگیر کے چالیسویں سال جلوس کی تصنیف ہے۔ شالامار باغ لاہور کا ذکر ان الفاظ کے ساتھ در صفحہ ۹۶ پر درج ہے: اگرچہ درجواشی شہر فراواں باغ دلکش و ہزاران گلشن فرحت افزا است اما باغ شالامار کہ حضرت شاہجہان بادشاہ بتقلید باغ کشمیر احداث فرمودہ اند۔ و لفریب نظر آگیاں است کہ یہ زمانہ یعنی عالمگیر کا چالیسواں سال جلوس نادر شاہی حملہ ۱۰۳۹ھ سے قریباً ۱۱۱۴ھ سال پیشتر کا تھا۔ اور مصنف خلاصۃ التواریخ ان ایام میں بتقدیر حیات تھا۔ نادر شاہی مورخوں نے شعلہ ماہ کا جو نام لکھا ہے وہ غلط ہے۔ چونکہ کشمیر کے شاہی باغ کا نام شالامار باغ تھا۔ اس لئے اسکی تقلید میں لاہور کے باغ کا نام بھی شالامار ہی مشہور ہو گیا۔ اور شالامار کے نام کی تصدیق اس قطعہ تاریخ سے بھی ہوتی ہے جو شاہجہان کے زمانہ ہی میں احداث باغ کے وقت ایک شاعر نے پیش کیا تھا۔ اور جس نے اس بحث کا قطعی خاتمہ کر دیا ہے کہ باغ کا اصل نام شعلہ ماہ ہے یا شالامار۔ وہ قطعہ جس سے سال ۱۰۳۹ھ پر آمدر ہوتا ہے

کہ لفظ شالامار جس میں لفظ مار آتا تھا مہاراجہ کو پسند نہ آیا ہوگا۔ کسی درباری نے نام شہلا پتیا یا اور مہنی بتلئے ہونگے جو مہاراجہ کو پسند آئے اور انہوں نے احکام جاری کر دیئے۔

لے نشی سبحان رائے بھنڈاری بٹالوی میں نے یہ کتاب عرصہ ہوا پنجاب پبلک لائبریری لاہور میں قلمی دیکھی تھی۔ اب ۱۹۱۰ء میں مراد آباد میں چھپ چکی ہے۔



حسب ذیل ہے

۵

چوں شاہ جہاں پادشاہِ حاضری میں آراستہ "شالامار" باطریز متیں  
تاریخ بنائے ایں نذرِ ضواں حُسنِ بستم گفتا کہ بگو نمونہ حُسنِ بزمیں  
ابستہ جمل اس باغ کا نام عام طور پر "شالامار باغ" کی جگہ شہلا باغ و پودہ و بان زرد و عوام  
ہے۔ اور یہ غالباً اُس زمانہ سے ہے جب رنجیت سنگھ نے اس کا نام "شہلا باغ" سگری  
کا عذات میں رائج کرادیا۔ اور یہ باغ ایک طور پر "شالامار باغ" کے طویل نام کا خلاصہ  
بھی ہے \*

استاد جانی میر عمارت شالامار | نواب علیمردان خان شاہجہان کا ایک علی علی افسر ہی نہ تھا۔ بلکہ  
وہ اعلیٰ انجینئر بھی تھا۔ اس کے ماتحت ایک نہایت اچھا معمار استاد جانی نام تھا۔ نواب  
علیمردان خان نے اس کی قابلیت اور ذکاوت کا ذکر بادشاہ سے کیا۔ بلکہ یہ بھی  
کہا جاتا ہے کہ نقشہ اس باغ کا بھی اُسی نے مرتب کیا جو بادشاہ کو نہایت پسند آیا۔ اور  
اس صلہ میں استاد جانی کو شالامار کا میر عمارت مقرر فرمایا گیا \*

استاد جانی کا جب انتقال ہوا۔ تو بادشاہ اس وقت اجمیر میں تھے۔ نہایت افسوس کیا  
اور حکم دیا کہ خزانہ لاہور سے اس کا مقبرہ سرکاری خرچ پر تعمیر کیا جائے۔ یہ مقبرہ موضع  
باغبانپورہ و گورستان مہر سنگا کے درمیان تھا۔ نواب شہنواز خاں ناظم پنجاب کے زمانہ  
تک جس کو آج (۱۹۲۳ء میں) قریباً پونے دو سو سال گزر چکے ہیں۔ مقبرہ اپنی اصل  
حالت میں موجود تھا۔ لیکن حکومتِ مغلیہ کے زوال اور ناظرانِ لاہور کے خاتمہ کے  
بعد جب سکھوں کا عمل دخل پنجاب میں ہونے لگا۔ تو سنگ مرمر کی خوشنما سیاون و مختلف  
قسم کے بیش قیمت پتھروں کی وجہ سے اس مقبرہ کی بھی شامت آگئی۔ اب رفتہ رفتہ  
یہاں تک نوبت پہنچی ہے کہ قبر کے تعویذ کا ایک بوسیدہ سا نشان موجود ہے۔ اور کسی  
خاص واقف کار کے سوا کوئی جانتا بھی نہیں ہے کہ یہاں کس دل و دماغ کا ماہر تعمیرات  
دفن ہے \*



شاہ مار کا سب سے پہلا واروغہ شاہی انواب علیمر دان خان نے باغ کی تعمیر و آبادی کے لئے لاہور کے گرد و نواح میں زمین کی تلاش شروع کی۔ لاہور کے شرقریب بابو پورہ و باغیہ بنوہ، اسحاق پورہ و مواضعات تھے۔ بادشاہ کے حکم سے اسحاق پورہ کی جگہ باغ تعمیر ہونا شروع ہوا۔ مہر مہنگا اس زمین کا مالک تھا۔ بادشاہ نے قیمت دینی چاہی۔ مگر مہر مہنگا نے باوجود بادشاہ کے اصرار کے قیمت لینے سے انکار کیا۔ چنانچہ اس شاہی باغ کی حفاظت و نگرانی نسلا بعد نسلا مہر مہنگا کے سپرد ہوئی۔ اور مہر مہنگا اس باغ کا سب سے پہلا شاہی واروغہ مقرر ہوا۔

شاہ مار کا سب سے پہلا شاہی واروغہ مقرر ہوا۔ +  
شاہ مار اور آبپاشی کے جاہات | باغ کی چار دیواری کے باہر جنوبی گوشہ میں ایک عظیم الشان بہشت اور فرخ کنواں جس کو بارہ ہڑیا چاہ کہتے ہیں کھدوایا گیا۔ اس کے علاوہ اور بھی کئی جاہات تیار ہوئے۔ مگر اصل چیز جو اس وسیع و عالی شان اور منظر باغ کی جان ہے۔ وہ نہر بادشاہ پورہ ہے۔ جس کو دیانے راوی سے نکالنے اور شاہ مار باغ تک لانے کے لئے ایک لاکھ روپیہ کی لاگت آئی تھی۔ چنانچہ منشی خوشحال چند سامی اپنی تاریخ محمد شاہی میں صفحہ ۱۳۱ پر اصالت شاہ نہر لاہور باہتمام علی مردان خان کے ذکر میں لکھتے ہیں۔ مبلغ ایک لاکھ روپیہ حوالہ علی مردان شاہ کہ از دیانے راوی نہر ہے کہ آب بے تین وار السلطنت خاطر خواہ رسد۔ جدا کردہ بیار و۔ چنانچہ از موضع راہ پور کہ از انجا تا وار السلطنت مسافت چہل و ہشت و نیم کروہ جو یہ بود شروع نمودہ خاکام رسانید۔ لیکن پانی بہت تھوڑی مقدار میں آتا تھا۔ اس لئے علاء الملک کو کہ فن

لے سرکار انگیزی نے اس چاہ کو جو مردیام کی وجہ سے بالکل ویران ہو گیا تھا۔ از سر نو مرت کر کے اس میں ایک انجن لگا دیا ہے جو اس سے پانی کھینچ کر بلالی تالابوں میں لے جاتاہے اور وہاں سے باغ کے فواروں کو سیراب کرتاہے۔ مادہ پور ضلع گورداسپور میں سجان پور سے چار پانچ کوس کے فاصلہ پر ہے۔ جس نے یہ نہر سجان پور میں دیکھی ہے۔ پانی اس کا اس مقام پر نہایت ستر تھا۔ منشی خوشحال چند سامی نے عالمگیر بہادر شاہ۔ فرخ سیر اور محمد شاہ کا زمانہ دیکھا ہے۔ تاریخ محمد شاہی میں علاوہ دیگر مفصل حالات محمد شاہ کی دس سالہ حکومت (۱۱۳۱ تا ۱۱۴۱ھ) کا ذکر ہے۔ یہ تاریخ ابھی تک غیر منظر ہے۔ اور سیری نظر سے گذریکی ہے۔



آب ترازو میں صاحب کمال تھا۔ ایک لاکھ روپیہ اس غرض سے ملا کہ چتر و خیر ہمیشہ جاری رکھنے کے لئے منع نہر کو کشادہ کر کیا جائے۔ بادشاہ نامہ میں لکھا ہے اور تاریخ محمد شاہی نے بھی ص ۱۳ پر اس کی تائید کی ہے۔ کہ کار پر دازوں نے بیوقوفی اور عدم مہارت سے اس روپیہ میں سے پچاس ہزار روپے نہر سابق کی مرستہ میں صرف کر دیئے۔ آخر کار تیس کوس نہر کھودی گئی جس سے پانی با فراطاً آنے لگا۔ مصنف تاریخ محمد شاہی نے بھی لکھا ہے: "آب وافر را آورد۔ چنانچہ تا حال آب وافر بہ فتور بہ باغات میرسد" یہ نہر جس کا نام شاہ نہر ہے۔ اب تک جاری ہے اور عدد مواصلات کو سیراب کر رہی ہے اس نہر کی اس شاخ کا نام جو امرت سر سے لاہور اور پھر شمالاً باغ تک آتی ہے راجپا شاہ باغ ہے۔

شالاباغ کی لاگت و سال تعمیر | شاہ نہر کے دو لاکھ روپیہ کے علاوہ شالاباغ کی تعمیر چھ لاکھ روپیہ صرف ہوا۔ یعنی نہر اور باغ آٹھ لاکھ روپے میں تیار ہو گئے۔ اچکل جبکہ معمار کی یومیہ اجرت اڑھائی تین روپے اور مزدور کی مزدوری ایک روپیہ سے سوار و پیہ تک روزانہ ہے۔ یہ لاگت شاید بہت کم معلوم ہو۔ لیکن ذرا وہ زمانہ ذہن میں لائیے جب مزدور چار پانچ پیسے روزانہ اور معمار دو تین آنے یومیہ کما تا تھا۔ اور غلہ گندم ہار پانچ آنہ کو ایک من میسر ہو جاتا تھا۔ پھر آپ کو ۸ لاکھ کی قدر و قیمت معلوم ہو سکتی ہے۔ مدت تعمیر اور سال تعمیر کے متعلق تاریخ لاہور انگریزی۔ ظفر نامہ شاہ جہان تاریخ لاہور اور تحقیقات چشتی میں لکھا ہے۔ کہ ایک سال چار ماہ پانچ یوم کی مدت میں یہ باغ تعمیر ہو گیا۔ لیکن تعجب ہے کہ باغ جس کی ابتدائی تعمیر ۱۰۴۷ھ سے شروع ہوئی ہے۔ اور جس کے متعلق کہا جاتا ہے کہ وہ ایک سال چھ ماہ میں تیار ہو گیا۔ اس کی تیاری و تکمیل کی اطلاع ۱۰۵۷ھ میں بادشاہ کو ملتی ہے۔ چنانچہ ظفر نامہ شاہ جہان میں شانزدہم سال جلوس کے واقعات ۱۰۵۲ھ مطابق ۱۰۶۲ھ میں لکھا ہے: "بادشاہ سے عرض کیا گیا کہ شالاباغ تیار ہو گیا ہے" شاہ جہان ۱۰۴۸ھ اور ۱۰۴۹ھ اور اپنے چوتھے

۱۰۵۷ھ بقول تاریخ محمد شاہی ۱۰۳۲ھ کوس



سال جلوس شہنشاہ میں بھی لاہور میں آیا ہے لیکن ان سالوں میں کبھی اسے شالا باغ کی تکمیل کی اطلاع نہ دی گئی۔ اس سے معلوم ہوتا ہے کہ شہنشاہ کے بعد باغ کی کل عمارتیں اور نہراور طبقے تیار ہوئے ہیں۔ اور جب شہنشاہ میں شاہجہان لاہور آیا ہے۔ تو اسے ملاحظہ و معائنہ کے لئے عرض کیا گیا ہے۔ یا اگر یہ صحیح سمجھا جائے۔ کہ ایک سال چار ماہ پانچ یوم ہی میں باغ تیار ہوا ہے۔ تو پھر شہنشاہ تعمیر شہنشاہ نہیں بلکہ شہنشاہ تسلیم کرنا پڑے گا۔ لیکن شالا مار کا مندرجہ ذیل قطعہ تاریخ

چوں شاہجہاں پادشاہ حائے دیں آراستہ شالا مار باطرز متین  
تاریخ بنائے این زر ضوایں جستم گفتا کہ بگو نمونہ حلد بریں  
اس تسلیم کی تکذیب کرتا ہے۔ بلکہ اس سے تو یہ معلوم ہوتا ہے۔ کہ نمونہ حلد بریں اس کو اس وقت کہا گیا ہے جب وہ باطرز متین آراستہ ہو گیا تھا۔ یا بالفاظ دیگر شہنشاہ باغ کی تکمیل کی تاریخ ہے۔ لیکن تمام موزخوں نے اس قطعہ تاریخ کو چونکہ احداث باغ کا ابتدائی سال ظاہر کیا ہے۔ اس لئے یہ ممکن ہو سکتا ہے۔ کہ جب شاہجہان نے کشمیر کے نمونے پر لاہور میں بھی شالا باغ کی تعمیر کا ارادہ ظاہر کیا ہو۔ تو شاعر نے اسی وقت یہ برجستہ قطعہ موزون کر دیا ہو۔ لکھا ہے۔ کہ بادشاہ نے اس کو بہت پسند کیا۔ اور شاعر کو دس ہزار روپیہ نقد اور خلعت فاخرہ عطا کیا۔

شیرہ قطعہ و نمونہ حلد بریں شہنشاہ (۱۶۵۷ء) اس لئے بھی اختتام سال کی تاریخ نہیں ہو سکتا۔ کہ تاریخ محمد شاہی میں احداث نہراور شالا مار باغ کی آبپاشی کے ذریعہ کا ذکر ۱۶۵۹ء کے واقعات میں کیا گیا ہے۔ گویا اس وقت تک باغ نامکمل تھا۔ اور شہنشاہ کے ملاحظہ کے قابل نہ تھا۔

شاہجہان کا داخلہ شالا باغ میں آخر وہ وقت آیا۔ کہ جب باغ کی چار دیواری مکمل ہو گئی۔ باغ کی آبپاشی متالاب ہو رہی تھی۔ چار ماہات اور مختلف طبقے اور ان طبقوں کی عمارتیں اور شاہ شہزادہ ہر گئی۔ بلکہ چار پانچ سال کے عرصہ میں باغ کے گل و شجر بھی اپنی بہار دکھانے لگے۔ تو نواب علی مردان خان نے شہنشاہ کی خدمت میں باغ کی



تیاری و تکمیل کی گزارش کی اور اس کے ملاحظہ و معائنہ کے لئے عرض کیا۔ شہنشاہ نے  
 شاہی مہموں کو ساعت سعید دیکھنے کا حکم دیا۔ ان سب نے متفق ہو کر ایک تاریخ  
 مقرر کی۔ اور شہنشاہ مع اعیان سلطنت، شعبان المعظم ۱۰۵۲ھ کو اس باغ میں  
 جس کو شاعر نے بجا طور پر نمونہ خلد بریں کہا ہے داخل ہوا ۱۰  
 شاہجہان باغ اور اس کی پر تکلف عمارات، حمام، آبشار، بڑے تالاب اور  
 تخت سنگ مرمر اور باغ کے مختلف طبقوں کو دیکھ کر بڑا خوش ہوا۔ وزراء اور امرا  
 دربار نے مبارک باد دی۔ اور سب نے مل کر شہنشاہ کے قیام سلطنت اور ماسکی  
 درازے عمر اور جاہ و جلال کی دعا کی۔ بادشاہ کے حضور میں اس وقت ہندوستان  
 اور مالک غیر کے منتخب حکیم و دانائے علماء و فضلاء، سیاحان عالم اور برگزیدہ ہل  
 و ماغ تھے۔ جو روم، عراق اور ماوراء النہر تک کی بہاریں دیکھ آئے تھے۔ سب نے  
 عرض کیا۔ ایسا باغ کہیں تعمیر ہوا ہے نہ کہیں دیکھا ہے اور نہ سنا ہے۔ اسی  
 باغ میں ۱۲ شعبان کو شہنشاہ نے سعید خان کو خلعت خاصہ اور صوبیدار نے  
 لاہور کا اعزاز بخشا۔ ۲ رمضان کو بادشاہ اکبر آباد روانہ ہو گیا ۱۱  
 باغ کے متعلقہ مکانات | ملخصہ لاہوری جو شاہجہان کے زمانہ کا ایک نامور مصنف  
 گزرا ہے بادشاہنامہ میں لکھتا ہے۔ اس باغ کے ساتھ اس قدر مکانات بنائے گئے  
 تھے کہ جب کبھی شہنشاہ لاہور آتا تھا۔ اور اس کے حرم محترم اس کے ساتھ ہوتے  
 تھے۔ تو شہنشاہ کو بیگمات کے لئے خیمہ وغیرہ کی کوئی ضرورت نہ ہوتی تھی۔ امراء  
 و دراء ہتھابی باغ اور گلابی باغ وغیرہ کے مکانات ہیں کہ وہ بھی عالی شان اور خوشنما  
 تھے ٹھیکہ کرتے تھے ۱۲  
 شالامار کے سات تختے | شالامار و حقیقت سات باغوں کا ایک باغ تھا جن کے نام  
 بھی مختلف تھے۔ اب وہ باغ جس کا نام شالامار ہے تین تختوں پر منقسم ہے۔ ہر تختہ کا نام الگ  
 الگ ہے۔ اب عام لوگ انہی تینوں تختوں کا طبقوں کو شالامار سمجھتے اور کہتے ہیں۔ حالانکہ  
 ان کے ساتھ چار باغ بھی تھے جن میں سے تین تو اس وقت کسی نہ کسی حالت میں



موجود ہیں ایک گاہ پتہ نہیں چلتا \*

انگوری باغ | شالامار کے ہر باغ کا حلال الگ الگ بیان کیا جاتا ہے۔ یہ باغ شالامار کے جنوب کی طرف واقع ہے۔ مہاراجہ رنجیت سنگھ نے مالِ مفت دل بے رحم کی مشہور ضرب المثل کو صحیح ثابت کرنے کے لئے یہ بادشاہی باغ پنڈت برج ناتھ ایک برہمن کو سنکلیپ کر دیا تھا۔ جو آج تک اس کی اللامت کے قبضہ میں ہے۔ اس باغ میں صرف انگور کی سیلیں تھیں اور اپنی سرسبزی و شادابی سے دلوں کو ناقابل بیان فرحت اور آنکھوں کو ٹھنڈک پہنچانے والی طراوت دیتی تھیں \*

عنایت باغ | اس کو باغ عنایت آباد بھی کہتے ہیں۔ یہ انگوری باغ اور شالامار کے درمیان واقع ہے۔ یہ باغ جس کی چار دیواری شاہجہانی عہد کی اب تک موجود ہے۔ مہاراجہ رنجیت سنگھ کے زمانہ میں سردار بخشیش سنگھ سندھانوالیہ کو عنایت ہوا تھا۔ اب بھی سرداران سندھانوالیہ اس پر قابض ہیں شالامار کے بڑے دروازے کے سامنے یہ باغ موجود ہے۔ ہنر جو شالامار کو سیراب کرتی ہے اسی باغ سے ہو کر آتی ہے۔ شالامار کے بڑے دروازہ اور عنایت باغ کے درمیان صرف امرت سر کی جرنیلی سڑک ہے۔ اس باغ میں جو عمارت لب سڑک واقع ہیں جہاں دوکاندار بھی بیٹھتے ہیں اور جن سے چند قدم آگے پولیس کی چوکی اور چھر خانہ اور ایک کھول ہے۔ ان پر سرکار انگریزی کا قبضہ ہے۔ باغ میں آموں کے درخت بکثرت ہیں۔ زراعت بھی اس میں کافی ہوتی ہے۔ ہنر کے دونوں طرف باغ کے اندر ایک مقام پر نچتہ مکانات بنے ہوئے تھے۔ اب وہ مسمار ہو چکے ہیں۔ اور ان کے نشانات موجود ہیں۔ یہ مکانات غالباً سکھوں کے زمانے میں بنائے گئے تھے۔ جب یہ باغ اپنے پورے شباب پر تھا۔ تو یہ شعر اس کے بالکل حسبِ حال تھا

چہ گو بجم و صحت گلزارِ عنایت کہ از وصفش نہ حد است و نہ غایت

مہتابی باغ | یہ باغ موجودہ شالامار کے تیسرے تختہ فرح بخش سے ذرا آگے شمال کی طرف تھا۔ اور شالامار کا چھٹا باغ کہلاتا تھا۔ اب بالکل ویران پڑا ہے۔ دیواریں بھی



نظر نہیں آتیں۔ البتہ سرکار انگریزی کے ابتدائی عہد تک خستہ و شکستہ حالت میں موجود  
 تھیں۔ سرکار نے ۱۸۶۹ء میں وہ دیواریں راتے میلارام ٹھیکہ دار کے پاس فروخت  
 کر دیں۔ اور اس نے ایسی اپٹ سے اپٹ بجائی۔ کہ وہاں کوئی اپٹ نہ تھا۔ یہی  
 نہ رہنے دی \*

دوسرے تختے میں جس کا نام حیات بخش ہے دو کمان دروازے ہیں جن میں  
 سے باغیچہ موجود ہے بغیر غت تمام گندہ سکتا ہے۔ ان دروازوں پر کانسے کا پتھر تکلف  
 کام ہے۔ ان میں سے مشرقی بند ہے اور غربی کھلا ہوا ہے۔ اس باغ یعنی حیات  
 بخش کے شمال کی طرف میانہ میں ایک باغ دری ہے جس کی مشرقی و غربی بخلو نہیں  
 ایک ایک در تھا۔ انہی دروں میں سے مہتابی باغ شمال مار کے ساتھ ملحق تھا۔ یہ دروازہ  
 جو شاہی زمانہ کا تھا۔ اب بالکل بند ہے \*

رجحیت سنگھ نے بھی اپنے عہد میں شمال مار سے مہتابی باغ کو جانے کے لئے  
 دور سے نکلوانے تھے۔ ایک مشرق کی طرف دوسرا مغرب کی جانب چھوٹا سا دروازہ  
 جو اب بھی بارہ ہڑا چاہ کی طرف موجود ہے \*

جہاں مہتابی باغ تھا وہاں آم کے درخت منتشر طور پر اب بھی موجود ہیں باغ  
 کی ویران زمین پر اب زراعت ہوتی ہے \*

گلابی باغ | یہ باغ جو در حقیقت شمال مار کا ساتواں یا آخری باغ کہلاتا ہے۔ شمال  
 مار سے مغرب کی طرف واقع تھا۔ اس باغ میں صرف پھل پھول اور گل و گلزار ہر  
 موسم میں بوئے جاتے تھے واقعی اسم بامسمیٰ باغ تھا۔ افسوس اب اس کا کہیں نام بھی  
 نہیں ہے \*

شمال مار باغ | شمال مار کے چار باغات کا جو ہر چند طبقوں اور تختوں کی شکل میں  
 نہیں تھے بیان ہو چکا ہے۔ اب صرف ان تین باغوں کا ذکر کیا جاتا ہے۔ جن کا  
 نام شمال مار باغ مشہور ہے اور جو تین تختوں میں منقسم ہیں۔ ان میں سے پہلے تختہ  
 لاہور کے مشہور رئیس آرتھر بل سے بہادر لالہ رام سرن داس سی۔ آئی۔ ای۔ آپ ہی کے عطا کردہ ہے



کا نام فیض بخش ہے ۔

نگار خانہ یا نگاہ خانہ | شمالاً مار کے مشرق کی طرف ایک مقام نگاہ خانہ کے نام سے مشہور ہے جس کو عام لوگ نگار خانہ کہتے ہیں۔ اس کے شمال و جنوب میں دو بڑے دروازے ہیں اور گرد و نواح میں چار دیواری خشتی ہے۔ کہتے ہیں کہ بادشاہ غربی بارہ درمی میں بیٹھ کر فوج کا ملاحظہ کرتا تھا۔ فوج ایک دروازہ سے آتی اور دوسرے سے نکل جاتی تھی۔ اسی وجہ سے اس مقام کا نام نگاہ خانہ رکھا گیا۔ مگر غلط العام نگار خانہ مشہور ہو گیا۔ وہ بارہ درمی میں بادشاہ جلوس فرما ہوتا تھا سکھوں کے آخر عہد میں سمار ہو گئی تھی۔ سرہنری کرنل لارنس نے اپنے زمانہ ۱۸۴۹ء و ۱۸۵۰ء میں اس کی تعمیر کرا دی تھی ۔

خوابگاہ یا باغ کا بڑا دروازہ | تحقیقات جیشی کے مطالعہ سے معلوم ہوتا ہے۔ کہ باغ کا اصل دروازہ جو شاہی زمانہ میں تھا۔ اصطل کی شمالی و غربی جانب تھا وہ دروازہ اب گرا دیا گیا ہے۔ موجودہ دروازہ جس کے اندر سے باغ میں داخل ہوتے ہیں اور جو اندر جانے والی سڑک کے کنارہ پر واقع ہے۔ یہیں بنایا گیا ہے۔ یہاں ایک خوابگاہ تھی اور اسی خوابگاہ کی دیوار کو بچھاڑ کر موجودہ کلان دروازہ آمد و رفت کے لئے جاری کیا گیا ہے۔ لکھا ہے کہ یہ خوابگاہ تمام و کمال سنگ مرمر سے بنی ہوئی تھی۔ یہ خوابگاہ باغ کے پیچھے درجہ پر تھی ۔

تاریخ لاہور انگریزی مصنفہ خان بہادر جج محمد لطیف میں لکھا ہے۔ اس کے اندر ستر چتر کی ایک عمارت تھی۔ یہ عمارت لاہور نے اس کا ہتھ اور فوادوں کا نائب جو کئی من و زنی تھا۔ کینوں کے پاس فروخت کر دیا۔ اور عمارت کو بالکل برباد کر دیا ۔ دروازہ کلان کے اندر داخل ہوتے ہی ڈیوڑھی کے اندر عین وسط میں ایک فوارہ ہے۔ اور اس کے سامنے ہی فواروں کی لمبی قطار بڑی بارہ درمی تک چلی جاتی ہے۔ اس سے بھی معلوم ہوتا ہے کہ یہ اصل دروازہ نہیں ہے۔ اس لئے کہ اصل دروازہ باغ کی شاہی اور حیثیت کے مطابق بہت کھٹا ہونا چاہئے تھا۔ اور اس میں داخل ہوتے اور بیٹھیں



سے اُترتے ہی فواروں کی ضرورت نہ تھی \*

خواص پورہ | خواب گاہ کے متصل خواص پورہ کے نام سے ایک بہت بڑی عمارت تھی۔ جہاں شاہی بیگمات تفریح کے لئے جاتی تھیں۔ سکھوں کے زمانہ میں اسکی بنیادیں تک بھی کھود دی گئیں۔ اور بعد انگریزی کرنل لسیٹ ڈپٹی کمشنر کے زمانہ میں اس کا طبقہ بھی فروخت کر دیا گیا۔ یہی کرنل لسیٹ بعد میں کمشنر اولپنڈی اور پھر ریڈیٹنٹ کمشنر ہو گئے تھے \*

پہلا تختہ یا باغ فیض بخش | اشالا باغ کے اس تختہ کی ڈیوڑھی ہی باغ کا دروازہ کلاں ڈیوڑھی کی پیشانی بالکل سادہ ہے۔ چند سیڑھیوں کے بعد عین وسط صحن میں ایک فوارہ ہے جو ٹوٹا ہوا ہے۔ ڈیوڑھی میں اور مسقف برائڈہ کی دیواروں پر سنگ مرمر کا بکثرت استعمال ہے۔ اس باغ کی جنوبی جانب سیمپل گرینڈ ڈپٹی کمشنر لاہور نے بارہوری کے اندر سے ایک جدید دروازہ اپنے عہد میں نکالا تھا۔ جو اب تک قائم و جاری ہے۔ ڈیوڑھی کے مسقف برائڈہ کے پاس ہی سے فوارے شروع ہو جاتے ہیں۔ جن کے دونوں طرف ۱۲۔ ۱۲ فٹ چوڑا پختہ فرش ہے۔ جس فواروں کے بعد ایک وسیع چھل آگیا ہے جس کے چاروں طرف فوارے اور نہریں رواں ہیں۔ اور ایک طرف سے دوسری طرف جانے کے لئے سنگ سرخ کا فرش آتا ہے۔ حوض میں بھی بلینٹ ہی فوارے ہیں۔ شرقی اور غربی جانب میں فواروں کے بعد ایک ایک بارہوری آتی ہے۔ اور ڈیوڑھی کے بالمقابل وہ بارہوری کلاں ہے جس کے نیچے دوسرا تختہ یعنی باغ حیات بخش واقع ہے۔ باغ فیض بخش کے چاروں گوشوں پر برجیاں ہیں۔ جن کے آٹھ آٹھ مہرابی در ہیں \*

راقم الحروف نے ۱۸۹۶ء اور ۱۸۹۷ء کا وہ زمانہ بھی دیکھا ہے جب رختوں کی گنجائی کی وجہ سے مہلہ کے ایام میں تماشا پیوں کو خوبے لگانے و شوار ہو جاتے تھے اب یہ حال ہے کہ دور دور تک سبزہ کا قدرتی فرش مخیل کے بچہ نے کا لطف ہے رہا ہے۔ درخت اب بھی اس تختہ پر بکثرت ہیں۔ مگر پھر بھی ان میں سے بہت سے



چھانٹ دئے گئے ہیں ۔

شاہی حمام | مثلاً مار کے تختہ اول کی بارہ دری کلان کے متصل شہر قی گوشت میں  
 مینار درجی کے نیچے ایک کمرہ تین دروازوں والا آتا ہے جس کی گنجی سہ کاری  
 ملازموں کے پاس رہتی ہے۔ یہ رستہ شاہی حمام کو جاتا ہے۔ اس کمرہ کے آگے چند  
 سیڑھیاں ملے کرنے کے بعد اور کئی مختلف قسم کے چھوٹے بڑے سات آٹھ کمرے  
 آتے ہیں جن کے دروازوں پر کشمیری صنعت کے نقش و نگار اور گل بوٹے اب  
 تک اپنی بہار دکھا رہے ہیں۔ اندرونی دیواریں منقش ہیں۔ ایک جگہ ایک کنواں  
 بھی ہے جو اب بند کر دیا گیا ہے۔ اس حمام کے تین درجے ہیں۔ پہلے اور دوسرے  
 درجہ میں دو دو آرائے تعمیرے درجہ میں ایک حوض غسل خانہ جن کی شرقی و غربی  
 جانب دو دو آب ریزہ ایک طرف ٹھنڈے پانی کا ذخیرہ یعنی سرد حوض اور دوسری  
 طرف آب گرم کا حوض مقام آتش دان باغ کے باہر مشرق کی طرف ہے۔ اس  
 حمام کو ایک راستہ دوسرے تختہ یعنی باغ حیات بخش سے بھی جاتا ہے۔ جو  
 پہلے تختہ سے تیرہ چودہ فٹ نشیب میں ہے۔ مگر اس راستہ کا دروازہ ہمیشہ  
 بند رہتا ہے ۔

اس تختہ میں دو کنوئیں بھی ہیں ایک تو ڈیوڑھی کلان کے پاس ہی ہے جو چھوٹا  
 ہے۔ اور چاہ کلان بارہ دری کلان کے رستے میں آتا ہے ۔  
 میلہ کے دنوں میں یہاں خلقت کا اس قدر جھوم ہوتا ہے اور دوکانیں اس  
 کثرت سے لگتی ہیں کہ تل دھرنے کو جگہ نہیں رہتی ۔

شگربیش کا بیش قیمت حوض | محمد شاہ بادشاہ دہلی کے زمانہ تک اس باغ کی  
 حفاظت و خیر گیری ناظمین لاہور کچھ نہ کچھ کرتے رہے۔ مگر سلطنت کو ضعف آنے  
 پر جب مسلمان اپنی حفاظت کرنے کے بھی ناقابل ہو گئے۔ اور پنجاب میں لٹیروں نے  
 غلبہ پانا شروع کر دیا۔ تو لاہور اور اس کے مضافات کے لاکھوں انسانوں کی قسمتیں  
 ان تین نااہلوں نے آپس میں بانٹ لیں۔ جو اخلاق و عمل۔ تمدن و تہذیب بلکہ

نہ لہذا شگربیش کا حاکموں کو نہ حاکمان لاہور۔ اور انک کو  
 احدا حاکم کہتے تھے ۔



علم و عقل سے بھی کورہ تھے۔ جو انسان کے ساتھ انسان کے لحاظ سے نہیں بلکہ  
 مذہب کے اعتبار سے سلوک کرتے تھے۔ اور بعض اوقات وہ لوٹ گھسٹ اور مار دمار  
 اور شتمول لوگوں سے زبردستی روپیہ حاصل کرنے کے طمع میں مذہب کی پاسداری  
 کو بھی شیر باد کہہ دیتے تھے۔ ان میں سے ایک حاکم کا نام لہنا سنگھ تھا۔ جو دہلی  
 دروازے اور شہر کے تمام مشرقی حصے کا جس میں درس میاں وڈا اور شاہان مار بھی  
 شامل تھے مالک و حاکم تھا۔ جب سکھوں نے شالامار باغ پر بھی ہاتھ صاف  
 کرنا شروع کیا۔ تو حافظ علیہم اللہ داروغہ نے جو مہر مہنگا شالامار کے سب سے اول  
 شاہی داروغہ کی اولاد سے تھا۔ سنگ بٹھ کے ایک حوض پر جس کی قیمت کا  
 اندازہ لاکھ روپیہ کے قریب بیان کیا جاتا ہے اس خوف سے بیلوں کی ایک آخر  
 دھڑلی (بٹالی) کہہیں یہ ناخدا ترس اس کو بھی تباہ نہ کر دیں۔ سعید نامہ ایک  
 شقی القلب مہر مہنگا سے عداوت رکھتا تھا۔ اس نے لہنا سنگھ اور حاکم کے پاس  
 اس قیمتی حوض کی مخبری کر دی۔ لہنا سنگھ نے خبر ملتے ہی اس حوض کا سراغ نکالا  
 اور اس کو کھدوا کر حکاکوں کے پاس بچیں ہزار روپیہ میں فروخت کر دیا۔  
 بارہ درہی کلان | یہ بارہ درہی جو آبشار کلان کے سر پر سایہ کئے ہوئے ہے۔

فیض بخش کی زینت کو وہ ہالا کر رہی ہے۔ اس کو محل میاں بھی کہتے ہیں۔ اس بارہ درہی  
 کی کثرت عظمت دیکھنے سے تعلق رکھتی تھی۔ سنگ مرمر کی سیلوں کا فرش۔ سنگ  
 مرمر کی جالیاں جو منڈیروں پر لگی ہوئی تھیں۔ چھت کے نقش و نگار۔ تالاب۔ حوض  
 آبشار اور فواروں کے نظارے ناظر کا دل کھینچنے کے لئے کافی سے زیادہ اثر رکھتے  
 تھے۔ یہ حاکمان لاہور کا دور ختم ہونے کے بعد رنجیت سنگھ نے جو سلوک اس بنیظیر  
 باغ کے پہلے تختہ کے ساتھ کیا۔ اس کی تھوڑی سی کیفیت ذیل کی سطور سے معلوم  
 ہو سکتی ہے۔ رنجیت سنگھ نے بارہ درہی کلان سے جو بالائے آبشار ہے سنگ مرمر

۱۷ تاریخ لاہور رائے بہادر کنہیا لعل ایگزیکٹو انجینئر لاہور ڈویژن صفحہ ۳۵



کی سلیس اور چمکندہ جالیوں کے اُتر و اُگر دربارِ امرت سر بھجوا دیا۔ بعد میں سفیدی سے  
درستی کرا دی ۛ

اب بھی بارہ دری میں ہر اُتار کو بڑی رونق دیتی ہے۔ لوگ اپنے دوست و  
احباب کو جو پارٹیاں اور دعوتیں دیتے ہیں۔ وہ اسی بارہ دری میں ہوتی ہیں  
ہمارے مٹنے میں بھی ہے نمود کی اک شان  
موت  
مٹے بھی ہم تو مٹے ہیں گیارہ کی صورت

بارہ دری کی چار دیواری چار چار فٹ تھک شگِ مرمر سے مزین ہے۔ چھت  
نہایت نفیس خوبصورت اور خوشنما ہے۔ خوشنما بیل بوئے۔ کئی طرح کے نقش و نگار  
خوبصورت شیشوں کی دلاویزی۔ یہ سب پائیس نہ صرف پرانے صناعتوں کی یاد  
دلا رہی ہیں۔ بلکہ اس اُچڑی ہوئی حالت میں بھی بارغ کی رونق اور سیاح کی تفریح  
طبع کا باعث ہیں۔ یہی وہ دلکش مقام ہے۔ جہاں بڑے بڑے جہیل القدر بادشاہ  
وزراء۔ امراء اور رؤسا سے لے کر غریب غریبوں تک دوسرے تختہ کی تمام کیفیت  
ملاحظہ کرتے چلے آئے ہیں ۛ

سروخانہ اگشتہ زمانہ میں بجلی کے پنکھے نہیں تھے اور نہ پرف کے کارخانے اس  
کثرت سے جاری تھے۔ اس لئے گرمی میں سردی کا لطف اُٹھانے کے لئے بادشاہ  
کے محلات اور امراء کے مکانات کے نیچے سروخانے یا بھورے بنائے جاتے تھے۔  
اس قسم کے بھورے آج بھی بڑے بڑے شہروں خصوصاً لاہور کے ہر پرانے مکان  
کے نیچے موجود ہیں۔ امراء گرمی کے دنوں میں ان سروخانوں میں جا کر لطف اُٹھاتے  
تھے۔ اسی قسم کا سروخانہ بارہ دری کلاں کے جنوب میں دس بارہ قدم کے فاصلہ  
پر واقع ہے جس کی ایک دیوار بہت بڑے کنوئیں سے ملحق ہے۔ بائیں ٹیڑھیاں  
کھدائی کے بعد ایک محرابی چھت کے نیچے نشست گاہ بنی ہوئی ہے۔ جہاں سے  
پانی دو اڑھائی گز کے فاصلہ پر ہے۔ بادشاہوں نے توجہ لطف اُٹھانا اُٹھا چکے  
اب تو یہاں عام لوگ بھی نہیں آتے نہ موجودہ زمانہ کے ساز و سامان نے اب ان کی



ضرورت ہی رہنے دی ہے۔ البتہ سیاح لوگ آتے ہیں۔ اور سرد خانہ کی سیر لطف  
اندوز ہوتے ہیں \*

شاہجہان کا جشن نور و شاد باغ میں | شاہجہان جب کبھی شالار کی تعمیر و تکمیل کے بعد  
لاہور آیا ہے۔ تو اس نے باغ ہی میں جو اس نے بڑے شوق سے بنوایا تھا اقامت  
کی ہے۔ غرہ ربیع الثانی ۱۰۳۷ھ کو جب وہ سفر کشمیر کے لئے لاہور پہنچا تو اسی باغ  
میں اتر آئے اور تختہ فیض بخش میں اس نے جشن نور و شاد کیا۔ جس میں ایک عظیم الشان  
ور بار ہوا۔ تدریس پیش اور خلعت و منصب اور انعام و اکرام سے مستحقین  
سرافراز کئے گئے۔ ۲۵ رجمادی الثانی ۱۰۳۷ھ کو بادشاہ یہاں سے کشمیر روانہ ہوا  
دوسرے تختہ فیض باغ حیات بخش | شالار کا یہ تختہ خوبصورتی۔ خوشنمائی۔ مدنی و زینت اور  
نظاروں کی دلآویزی میں تمام درجوں سے بہتر و افضل بلکہ تمام باغ کی جان ہے۔ اس تختہ  
کو بارہ دری کمان کی دونوں جانب سے سے ہیں۔ چند سیڑھیوں کے بعد ہیں پانچ  
پانچ چھ آوی ایک ساتھ آڑے کئے ہیں۔ اور جن میں میلہ کے ایام میں کھڑے  
سے کھڑا چلتا ہے اس تختہ میں داخل ہو جاتے ہیں۔ اس باغ کے شرقی و غربی  
حصص نشیب میں ہیں۔ غربی حصہ کی دیوار کے عقب میں ہتھالی باغ اپنی آجڑی  
ہوئی حالت میں نظر آ رہی ہے۔ شرقی دیوار کے ایک پہلو میں شالار ہی حمام کو رسد  
جاتا ہے جس کا ذکر طبقہ اول میں کیا جا چکا ہے \*

آبشار کلان اور سنگ مرمر کا تخت | اس بارہ دری کے نیچے آب شالار جاری ہے۔  
جس کی کھدائی کی تمام سیاح اور صنایع بے حد تعریف کرتے ہیں۔ آب شالار کی چاروں  
پر سے پانی لہریں بن کے آتا ہے اور تخت کے نیچے سے ہو کر چڑھتے تالاب میں چل  
جاتا ہے۔ آب شالار اور تخت کے درمیان ایک فوارہ ہے جو گوبیوں میں عجب لطف  
دیتا ہے۔ آب شالار اور تخت دونوں سنگ مرمر کے ہیں۔ تخت کے گرد ایک کھڑا  
ہے وہ بھی سنگ مرمر ہی کا ہے۔ شاہجہان بے نفس نفیس یہاں بیٹھتا اور گرو  
پیش کے نظاروں۔ فواروں۔ حوضوں۔ تالابوں اور آبشار سے پانی کے گرنے کی



کیفیت دیکھ کر باغ باغ ہوتا تھا۔ اور اپنا یہ طبعزاد شعر پڑھتا تھا۔  
شکر صد شکر مثل فوارہ وقت عام است این خزانہ ما

سنگ مرمر کا یہ بادشاہی تخت سیاح کو ٹوٹا ہوا نظر آئے گا۔ تخت کے اس  
ٹوٹنے کی وجہ یہ ہے کہ رنجیت سنگھ نے جب لاہور اور مضافات لاہور کے روساء  
اور ذمہ دار لوگوں کو اطمینان دلایا کہ اگر تم میرے قبضہ لاہور میں مزاحم نہ ہو۔  
تو میں تم کو نہ صرف سہ حاکمان لاہور کے ظلم و ستم سے نجات دلاؤں گا بلکہ تمہارے  
مذہبی مکانات اور شاہی عمارات کو بھی گزندہ پہنچاؤں گا۔ تو انہوں نے رنجیت سنگھ  
کو ہر قسم کی مدد دی۔ بلکہ دروازے تک کھول دیے۔ رنجیت سنگھ نے قابض ہو کر  
اور اپنے پاؤں مضبوط جما کر وعدے کو بالائے طاق رکھا۔ اور اسلامی عمارتوں کے  
ساتھ وہ سلوک کیا کہ آج لاہور کے کسی اسلامی مقبرہ اور کسی اسلامی عمارت پر  
سنگ مرمر۔ سنگ بیشب۔ سنگ مرخ۔ سنگ سیاہ نظر نہیں آتا۔ اگر سب کو  
حکومت دس بیس سال اور دہ جاتی۔ تو شاید اسلامی عبادت گاہوں اور اسلامی  
مقبروں کا وجود بھی نہ رہتا۔ اور اگر رہتا۔ تو وہاں یا اہل ہوتے یا گولہ بارود۔  
یا سکھ حکام کی رایش نہ مسجد مسجد رہتی نہ مقبرہ مقبرہ غیبت ہے۔ کہ بہت  
جلد الحاق پنجاب نے نہ صرف مسلمانوں کے زخمی دلوں کی بلکہ ان کی آفت رسیدہ  
عمارتوں کی بھی کچھ مرہم پٹی کر دی

ۛ

یہ کس نے پاؤں رکھا سرحد گورخپانہ زمین سو پھرا پھرا یا مزار پر نشان میرا  
تخت سنگ مرمر سے رنجیت سنگھ کا سلوک | غرض رنجیت سنگھ نے اور اسلامی عمارتوں  
کو تباہ کرنے کے ساتھ شالامار پر بھی توجہ شروع کی۔ سکھ سہ حاکمان لاہور بہت  
کچھ یہاں سے لے گئے تھے۔ پھر بھی تخت شاہی اور بارہ درجوں کے فرش سنگ  
مرمر کے ابھی باقی تھے۔ رنجیت سنگھ نے حکم دیا کہ تخت یہاں سے اکھاڑ کر دربار صفا  
امرت سریش پہنچا دیا جائے۔ تاکہ گرنہ صاحب اس پر رکھا جایا کرے۔ صناعوں

ۛ نواں کوٹ۔ باغباں پورہ وغیرہ ۛ



نے تخت کو اکھاڑنا شروع کیا۔ مگر باوجود رنجیت سنگھ کی تاکید اور صناعتوں کی بڑی  
 احتیاط کے وہ تخت ٹوٹ گیا۔ اور کاریگروں نے کہہ دیا کہ اس کا ثابت اکھاڑنا  
 اور پھر قائم ہونا قریباً ناممکن ہے۔ چنانچہ رنجیت سنگھ نے اپنا ارادہ ترک کر دیا۔ اور  
 وہ ٹوٹی ہوئی جگہ جس کو بعد میں لوہے کے شکنجے سے جکڑا گیا ہے اب تک موجود ہے  
 زیب النساء کی مشہور رباعی | زیب النساء بیگم سنگ مرمر کے اس تخت پر بیٹھ کر آبشار  
 کی روانی و روانی اور نرم و نغمہ ریزی کے لطف اٹھایا کرتی تھی۔ سایہ دار درختوں  
 کے نیچے شاہی بیگمات اور جو روش کنیزوں کی مجلسوں میں وہ اپنے سحر طراز کلام کے  
 دلوں کو مسح کرتی تھی۔ اور ارد گرد کے خوبصورت نظارے اس کے تخیل کی وسعت  
 اور اس کے شاعرانہ جذبات کی جولانگاہ تھے شہنشاہ کا اس باغ کی تعمیر سے یہ مقصد بھی  
 تھا کہ شاہی حرموں کے لئے بھی کوئی تفریح گاہ ہونی چاہئے۔ چنانچہ شاہی حرم کھلے  
 اور آزادانہ طور پر باغ کے ہر طبقہ میں چل پھر سکتے تھے۔

زیر النساء ایک مرتبہ پانی کی چادر آبشار کے دلکش نظارہ سے لطف اندوز ہو رہی  
 تھی کہ یکایخت اس کے جذبات موجزن ہوئے اور اس نے آبشار کو مخاطب کر کے  
 کہا

اے آبشار نوحہ گراں بہر چیستی      چیں بر حبیب ننگندہ زائد وہ کیستی  
 آیا چہ درو بود کہ چوں ماتمام شب      سر را بہ سنگ میزدی و میگردیستی  
 یہ رباعی کس قدر درد انگیزانرا اپنے چار مصرعوں کے اندر رکھتی ہے۔ اور قابل  
 شہزادی کے خیالات کی بلند پروازی پتھر کی سل پر سے پانی کی روانی کے نظارہ کو کہا  
 سے کہاں تک لے گئی ہے۔ اس کو اہل دل اور سخن فہم بہت اچھی طرح سمجھ سکتے ہیں۔  
 حوض کلان اور اس کے | اس تخت سے آگے وہ حوض کلان ہے جو بہت بڑے تالاب  
 قرارے اور بارہ دریاں | کا کام دیتا ہے اور جس میں مید کے دونوں میں لوگ نہاتے اور  
 کودتے اور تیرتے اور نواروں کو کبھی لھولھولتے اور کبھی بند کرتے ہیں۔ تالاب کے عین  
 وسط میں ایک چبوترہ ہے جس کی شرقی و غربی جانب تو ایک ایک بارہ دری ہے۔



اور شمال کی طرف ساون بھاؤوں اور جنوب کی طرف تخت ابد بارہ وری کلان ہے۔ تالاب  
 سے بارہ دریوں کے نیچے سے پانی گزرتا ہے۔ امدان آبشاروں پر لہریں مارتا ہوا جو  
 ان بارہ دریوں کے نیچے بنی ہوئی ہیں۔ باغ کی تمام نہروں میں پھر جاتا ہے۔  
 حوض میں جس کو عموماً تالاب کہتے ہیں۔ بیشمار فوارے ہیں۔ تاریخ لاہور (الکریز)  
 کے مصنف نے شالامار کے تینوں طبقوں کے فواروں کی تعداد ساڑھے چار سو لکھی ہے  
 جس شخص نے کشمیر کی سیر کی ہے۔ اور وہاں ڈل کی دلفریب کیفیت کو دیکھا  
 ہے۔ اس کو اس تالاب کے کناروں پر ٹال کے گھاس کی تھوڑی سی جھڑک نظر آئیگی  
 جو پانی کے نیچے اپنی سبزہ زار کیفیت خاموشی کے ساتھ بیان کرتا ہے۔

آبشار کلان کا پانی اسی تالاب میں آئے کے جمع ہوتا ہے۔ جب گرمیوں میں فوارے  
 جمع ہوتے ہیں اور تمام تالاب میں پانی اچھلتا نظر آتا ہے۔ تو دلوں میں ایک عجیب  
 کیفیت پیدا ہوتی ہے۔ اور باغ واقعی نمونہ ظہر بدیہ ہو جاتا ہے۔ اس وقت یہ  
 باغ ایک معمولی باغ نظر نہیں آتا۔ بلکہ مغنیہ جاہ و جلال اور مہندستان میں  
 عظمت و شوکت کی ایک عالیشان یادگار دکھائی دیتا ہے۔

ساون بھاؤوں کا نظارہ | تالاب کی شمالی دیوار کے عین درمیان ساون بھاؤوں کا  
 مکان سنگ مرمر کا بنا ہوا ہے۔ جس کے مشرق و مغرب میں وہ خوبصورت بارہ دریا  
 ہیں۔ جن کا سنگ مرمر فرش سے اٹھاڑ کر اور دیواروں سے اتار کر رام باغ و شہر  
 پنی دیا گیا۔ لیکن وہ لوگ جو دولت و امانت اور حکومت و قوت کے رعب میں اپنے  
 آپ کو قانون گرفت بلکہ تہاہی کے عذاب بھی آزاد سمجھتے تھے بہت جلد اپنے کیفر  
 کردار کو پہنچ گئے۔

مسلمانوں کی اس زمانہ میں حالت یہ تھی کہ کسی جگہ بلند آواز سے آذان بھی نہ  
 دے سکتے تھے۔ اپنی مقدس عمارتوں اور رہنے پاؤں شاہوں کے عالیشان مکانات کو  
 تباہ و برباد ہوتے دیکھتے تھے اور دم نہ مار سکتے تھے۔

مریضین کے مرض کی خبر نہیں کھتے جگر میں درد ہو لیکن جگر نہیں رکھتے



ہر بارہ درمی میں آٹھ درہیں۔ چھت کشمیر کے نمونہ کا ہے اور نہایت خوبصورت ہے۔ ساون بھادوں کی کیفیت یہ ہے کہ اس کے اندر پانچ فوارے ہیں۔ وسط کا فوارہ باقی سب فواروں سے بڑا ہے۔ جنوبی۔ شرقی اور غربی دیوار میں چھوٹے چھوٹے محراب دار سنگ مرمر کے طاقتی چراغ رکھنے کے لئے بنے ہوئے ہیں۔ ان طاقتیوں میں رات کے وقت جب چراغ جلا کر رکھے جاتے ہیں اور پانی تالاب سے ہو کر طاقتیوں میں آتا اور وہاں سے فواروں کے حوض میں گرتا ہے تو چراغوں کی شعاعیں وہ کیفیت پیش کرتی ہیں جو بارش کے دوران میں بجلی کی چمکا چوند سے پیدا ہوتی ہے۔

دوسرے تختہ میں بھی آم اور دوسری اقسام کے بہت سے درخت ہیں۔ مگر یہ تختہ اب درختوں سے بالکل صاف کر دیا گیا ہے۔

تیسرا تختہ یعنی باغ فرح بخش | یہ تختہ جس کو پائین باغ بھی کہتے ہیں۔ باغ حیات بخش کے نشیب میں ہے۔ اوپر کے دونوں باغوں کا پانی ساون بھادوں کے ذریعے سے اس باغ میں سے ہو کر آگے نکل جاتا ہے۔ ساون بھادوں کے نشیب سے ایک ستیلیں حوض کے بعد جس میں سات فوارے ہیں پہلے تختہ کی طرح فواروں کی ایک قطا شروع ہوتی ہے جس میں ۳۲ فوارے ہیں۔ ان فواروں کے بعد پھر ایک بڑا حوض پہلے تختہ کی طرح آتا ہے جس کے متصل ایک بہت چوڑا کنواں ہے۔

اس حوض میں قریباً تیس فوارے ہیں۔ اس کے شمال و جنوب کی طرف فواروں کی دو لائنیں جن میں میں میں فوارے ہیں باغ کے آخری دروازوں تک جاتی ہیں۔ حوض سے بائیں فواروں کی ایک اور لائن شروع ہوتی ہے جس کے انجام پر اس تختہ یا شاہ مار باغ کا خاتمہ ہو جاتا ہے۔

مہتابی باغ کو اسی باغ سے رستہ ہاتا تھا۔ وہ رستہ دروازہ (اب بھی موجود ہے۔) قبیلوں باغوں میں آم۔ لیموں۔ کھٹے۔ انار۔ سنگترے۔ ناشپاتی۔ بھور کے بہت درخت تھے۔ درمیانہ تختہ یا باغ حیات بخش میں جہاں آبشار اور بارہ دریاں اور تخت شاہی اور تالاب بیکان ہے۔ اب درختوں سے بالکل خالی ہے۔ یہاں سے تمام درخت اکھاڑ



دئے گئے ہیں۔ اب صرف پہلے تختہ یا تیسرے تختہ میں کچھ درخت نظر آتے ہیں ۔  
 میلہ شمالا مار باغ کے شوقین | لاہور میں چونکہ ہندوؤں کے مذاہرات بکثرت ہیں  
 اس لئے ان کے عرسوں اور ہندوؤں اور سکھوں کے مذہبی میلوں کی وجہ سے لاہور کی یہ  
 مشہور ضرب المثل "آٹھ دن اور نو میلے" بالکل صحیح معلوم ہوتی ہے۔ ان میلوں اور عرسوں  
 ہی سے اندازہ لگایا جاسکتا ہے کہ میلہ چراغان یعنی میلہ شمالا مار باغ کی شمولیت کے  
 لئے اہل لاہور کو کیا کچھ اہتمام نہ کرنا پڑتا ہوگا۔ باوجود باغ کی اس قدر وسعت کے میلہ  
 کے دنوں میں وہاں قدم رکھنے کو جگہ نہیں ملتی۔ شمالا مار کے اندر دریا ہر چاروں طرف  
 آدمی ہی آدمی دکھائی دیتے ہیں۔ شمالا مار کے تیسرے یعنی آخری تختہ سے بیکہ باغیا پورہ  
 مزار ماہولال حسین۔ بھوگی وال۔ سنگھ پورہ۔ سلطان پورہ۔ دیپوے سٹیشن کے نواح میں اور  
 دہلی وروازہ بلکہ لوہاری۔ بھائی تک آدمیوں کی یکساں کیفیت نظر آتی ہے۔ یہ پیدل رستے  
 کا حال ہے ۔

سڑک پر اس سے بھی زیادہ رونق ہوتی ہے۔ بگھیاں۔ ٹانگے۔ ٹم ٹمیں۔ موٹر۔ سائیکل  
 اس کثرت سے چلتے ہیں کہ ان کا شمار حد حساب سے باہر ہے۔ بیان کیا جاتا ہے۔  
 کہ لاہور میں گاڑیوں اور ٹم ٹم ٹانگے کی تعداد تین ہزار کے قریب ہے۔ موٹر اور سائیکل ان  
 کے علاوہ ہیں۔ بلکہ امرتسر۔ گوجرانوالہ۔ وزیر آباد اور سیالکوٹانک کے مقامات پر صرف  
 اسی میلہ کی خاطر ٹانگے اور ٹم ٹمیں لاہور میں آجاتی ہیں۔ اندازہ کیا گیا ہے۔ کہ ان تین ٹم  
 میں ہر ٹانگہ کو چالیس سو روپیہ آمدنی ہو جاتی ہے۔ یا بہ الفاظ دیگر صرف گاڑیوں کے  
 ہی ان تین دنوں میں ایک لاکھ روپیہ کم کر لے جاتے ہیں ۔

لاہور کے ہندوؤں اور مسلمانوں کو اپنے مذہبی تہواروں اور میلوں کی اتنی خوشی نہیں  
 ہوتی جتنی خوشی وہ میلہ شمالا مار کی محسوس کرتے ہیں۔ بلا مبالغہ ایک مہینہ پہلے تیاریاں  
 شروع ہو جاتی ہیں۔ بازار میں جوتیاں۔ بوٹ۔ ہر قسم کے کپڑے۔ کپڑوں کی سلائی سب  
 کے زرخ بڑھ جاتے ہیں۔ ایسے غریب آدمی بھی جن کو بعض اوقات ایک وقت کی روٹی بھی  
 مشکل ملتی ہے۔ میلے کے دنوں میں نواب بن کر نکلتے ہیں ۔



میلہ شالامار کی رونق | مسلمانوں اور سکھوں کے زمانہ میں میلہ صرف ایک ہی دن رہتا تھا۔ اور وہ بھی صرف ہفتہ کے دن۔ ہفتہ کی رات کو عرس کی وجہ سے مزار ماہو لال حسین پر چڑھان کی رونق ہوتی تھی۔ اور دن کو شالامار اور شوقین باغ کی سیر کا لطف اٹھاتے تھے۔ انگریزوں کے ابتدائی دور میں یہی پہلے ایک ہی دن میلہ رہتا تھا۔ مگر حکام لاہور نے اس میلہ کی رونق بڑھانے کے لئے اتوار کا بھی اس میں اضافہ کر دیا۔ محوڑے دنوں کے بعد لاہور کے شوقینوں نے ہفتہ اور اتوار کے ساتھ جمعہ کا دن بھی شامل کر لیا۔ چنانچہ اب ایک دن کی بجائے میلہ کی رونق تین دن تک رہتی ہے۔ اور ریل کی وجہ سے دور دور کے شوقین بھی آ جاتے ہیں۔

باغ کے ہر تختہ میں صد ہا دوکانیں نظر آتی ہیں۔ ہندوؤں اور مسلمانوں کے کئی ہٹل عارضی طور پر کھل جاتے ہیں۔ بعض شوقین جمعہ کی سہ پہر کو باغ میں آتے ہیں۔ اور اتوار کی شام کو واپس چلے جاتے ہیں۔ خیمے۔ قناتیں۔ سائبان لگ جاتے ہیں۔ کہیں رقص و سرود کی محفل گرم ہے۔ کہیں ہارمونیم پارٹی کا لطف حاصل ہو رہا ہے۔ کہیں گراموفون کی آوازیں سنائی دے رہی ہیں۔ تیسرے تختہ میں عام طور پر قلندر مہاری بازی گرتی اور اسی قسم کے نمائش کرنے والے نظر آتے ہیں۔

تین دن تک سڑک پر اس قدر چہر کاؤ ہوتا ہے کہ سال کے باقی ۳۶۲ دنوں کی کسر نکال دی جاتی ہے۔ گلابی باغ کے دروازہ میں پولیس کی عارضی چوکی قائم ہو جاتی ہے۔ باوجود بڑی احتیاط کے پھر بھی کوئی نہ کوئی حادثہ ہر سال ہو جاتا ہے۔ واقف کاروں کا بیان ہے۔ کہ شالامار کے میلہ میں ایک لاکھ سے کم مخلوق نہیں ہوتی۔ جس میں ہندو مسلمان اور دیگر قومیں یکساں شوق و رغبت سے شریک ہوتی ہیں۔ شوقین لوگ میلہ کی خاطر کپڑوں پر جو روپیہ خرچ کرتے ہیں اور جہد و رقم کرایہ پر خرچ کی جاتی ہے اور جو میلہ کے اندر جا کر دوکانوں پر تفریحات اور کھانے پینے کے لئے خرچ ہوتا ہے۔ اور جس قدر رقم دوکانداروں کو زمین کے کرایہ کے لئے واپس پڑتی ہے اس کے متعلق ایک واقف کار کا بیان ہے کہ یہ کل رقم دس بارہ لاکھ روپیہ سے کسی طرح



کم نہ ہوگی ۔

باغ شالا مار اور شاہان مغلیہ | شاہ جہان کے زمانہ میں اس بیلیہ باغ کی جو حالت رہی  
 ہے وہ باغ کے قطعہ تاریخ ”نمونہ ظہور ہی ہے۔ شاہ جہان کی زندگی  
 میں داراشکوہ نے بھی کہ پنجاب دلاہور اس کی جاگیر میں تھے۔ اس باغ میں اکثر مرتبہ  
 جشن اور جلسے کئے ہیں۔ لیکن اس باغ میں اس کا آخری داخلہ اضطراب انگیز وحشت  
 خیز ہے۔ اس لئے اس کی کچھ کیفیت بیان کی جاتی ہے۔ شاہ جہان کس شان و شکوہ سے  
 ۱۰ شعبان ۱۰۵۲ھ کو اس باغ میں داخل ہوا تھا۔ اب اس کا ولیعهد اور عزیز بیٹا دار  
 شکوہ اس مصیبت و اضطراب کے ساتھ ۱۲ ر شوال ۱۰۵۸ھ کو دہلی کی نظر بندی  
 و معرولی کے بعد باغ کے پہلے تختہ فیض بخش میں آتا ہے۔ کہ عالمگیر اس کے پیچھے  
 پیچھے چلا آتا ہے۔ اور داراشکوہ اور اس کا بیٹا سلیمان شکوہ اس سے اپنی جان  
 چھپا رہے ہیں۔ پنجاب داراشکوہ کی جاگیر میں تھا۔ اور عزت خاں اس کا گورنر تھا۔  
 اس نے سپاہ و خزانہ سے مدد دی۔ استقبال کیا۔ سب کچھ کیا۔ مگر اقبال عالمگیری کے  
 آگے شوکت : اراکی کی کوئی پیش نہ گئی۔ داراشکوہ چار دن تک فیض بخش میں رہا  
 باغ میں اس کے دم سے رونق تو بہت تھی۔ خیمہ و خمرگاہ کی کثرت سے ایک شہر آباد  
 تھا۔ لیکن سب کی ہوائیاں چھوٹی ہوئی تھیں۔ عالمگیر بیخار کرتا چلا آ رہا تھا۔ دارانے  
 جب اس کے آنے کی خبر سنی تو ملتان کی طرف بھاگ گیا۔ ۲۴ محرم ۱۰۵۸ھ کو عالمگیر  
 اچھڑہ میں قیام کر کے سپہ ہاشالا مار باغ میں آیا۔ شاہزادہ معظم اور بڑے بڑے اہل  
 ساتھ تھے۔ لوگ بھی ہوا کا رخ اور اس کا بڑھتا ہوا اقبال دیکھ رہے تھے۔ شان شوکت  
 سے سب نے اس کا استقبال کیا۔ عالمگیر کو داراشکوہ اور شجاع کا فکر لگا ہوا تھا۔ وہ  
 خلیل اللہ خاں کو پنجاب کی صوبیداری تفویض کر کے محرم کی آخری تاریخ کو لاہور سے  
 چلا گیا۔ اتنے دنوں میں صرف ایک مرتبہ ہاتھی پر سوار ہو کر شہر میں آیا۔ قلعہ کو دیکھا  
 اور ظہر کی نماز مسجد وزیر خاں میں پڑھ کر پھر باغ میں واپس آ گیا ۔  
 عالمگیر بھی اپنی طویل سلطنت کے دوران میں لاہور میں چند ایک مرتبہ آیا ہے ۔



اور شالا مار ہی ہیں اُس نے قیام کیا ہے۔ مگر اُس کی عمر کا زیادہ حصہ چونکہ دکن میں بسر ہوا ہے۔ اس لئے اس کی سبک بڑی لڑکی زیب النساء اس باغ کو بہت رونق دیتی رہی ہے۔ وہ اپنی صد لاکھوں کے ساتھ ولوں اور مہینوں تک اس باغ کی پر کیفیت بہار کے لطیف اٹھاتی رہی ہے۔ بلکہ اس نے خود بھی لاہور میں دو عالیشان باغ تعمیر کرائے ہیں۔ ایک باغ جو میا بانی کو دیدیا اور جس کا نام اب چوہدری مشہور ہے۔ دوسرا باغ زیب النساء جہاں اب موضع نواں کوٹ آباد ہے۔

عالمگیر کے زمانہ میں شالا مار باغ اپنے پورے عروج پر تھا۔ خلاصۃ التواریخ کا مینہ و مصنف اس باغ کا ذکر کرتا ہوا لکھتا ہے: اگرچہ درحواشی شہر فراواں باغ و نکشا و ہزاراں گلشن فرحت افزا است اما باغ شالا مار کہ حضرت شاہجہان بادشاہ بہ تقلید باغ کشمیر احداث فرمودہ اند و افریب نظر رگیاں است (ملاحظہ ہو صفحہ ۶۶) بہادر شاہ اول بہ ایام شہزادگی کابل کی آمد و رفت کے وقت بار بار لاہور تھمرا ہے۔ اور ہر چند رہائش قلعہ ہی میں رہی ہے۔ لیکن بیگیاں اور شہزادے اور شہزادیوں کے ساتھ اس نے اکثر مرتبہ سیر شالا مار سے تفریح طبع کے سامان بہم پہنچائے ہیں۔ بہادر شاہ کی وفات ۱۰۷۲ھ میں بعمر ۷۰ سال لاہور ہی میں ہوئی ہے۔ اس کی زندگی ہی میں سلطنت کے کل پرزے ڈھیلے ہو رہے تھے۔ اس کے بعد کوئی مغل بادشاہ وہلی کے محضوں سے باہر نہیں نکل سکا۔ یہ وہلی کا آخری بادشاہ تھا جس نے لاہور کے شالا مار باغ کو دیکھا ہے۔

شالا مار باغ اور ناظمین لاہور فرخ سیر کے زمانہ میں جو عالمگیر کا پڑپوتا۔ بہادر شاہ کا پوتا اور عظیم الشان کا بیٹا تھا۔ جب ۱۰۷۲ھ میں سکھوں نے پنجاب پر بے حد ظلم و مٹشی سجان لائے بھنڈاری بٹالوی نے تالیف سال چودس سال عالمگیری ۱۰۷۲ھ فرخ سیر نے ۱۰۷۳ھ سے ۱۰۷۶ھ تک حکومت کی تھی کہ سادات نے جو بادشاہ گرا اس زمانہ میں کہلاتے تھے۔ اس کو اندھا کر کے قتل کرا دیا۔ ۱۰۷۶ھ بہادر شاہ کے چار بیٹے تھے۔ محمد معز الدین نے جہانہ ار شاہ نام رکھ کر دس ماہ تک بادشاہی کی۔ محمد عظیم الشان (بقیہ حاشیہ صفحہ ۳۲ پر)



وتم کرنے شروع کر دیئے۔ اور لاہور پر گور و بند آنے نہ صرف لوٹ مار ہی کی بلکہ شہر کو آگ لگا دی اور بہت لوگوں کو قتل کر دیا۔ تو فرخ سیر نے سکھوں کی تادیب و تنبیہ بلکہ تباہی و بربادی کا عزم بالبحزم کر کے نواب عبدالصمد خاں و بیر جنگ کو جو ناظم کشمیر بھی رہ چکا تھا اس لئے لاہور کا گورنر مقرر کیا کہ وہ منتظم بھی ہے اور حضرت ایشان کے خاندان سے بھی ہے۔ جن کا مقبرہ لاہور میں تمام مسلمانوں کے نزدیک قابل احترام ہے۔

جنگجو سکھوں کی تعداد اس زمانہ میں ۱۳۵ اور ہندو کے دو سپاہی بتائی جاتی ہے۔ نواب عبدالصمد خاں نے جس کو سکھ ابو سند خاں کہتے ہیں۔ ان پر روانہ کھاس اور غلہ بیاں تک بند کیا۔ کہ یہ غول بیا بانی بیل۔ گدھے گھوڑے تک کھا گیا۔ آخر چھ ماہ اور اس کے ۴۷۰ ہزار بیویوں کو اونٹوں اور گدھوں کی نشلی پیٹیوں پر سوار کر کے ان سروں پر کاغذوں کی ٹوپیاں۔ پاؤں میں بیڑیاں اور ہاتھوں میں ہتھکڑیاں ڈال کر اپنے بیٹے ذکر یا خاں کی حفاظت میں دہلی روانہ کیا۔ جہاں یہ جماعت صحرائی جو عقل و رحم سے خالی اور ظلم و غرور سے بھری ہوئی تھی تیغ کے گھاٹ اُتاری گئی۔ بہید محمد شاہ بادشاہ ۱۳۶ھ کے قریب نواب عبدالصمد خاں کی وفات کے بعد اس کا بیٹا نواب ذکر یا خاں خاں بھا کے خطاب سے سرفراز ہو کر لاہور کا ناظم ہوا۔ نواب عبدالصمد خاں کے زمانہ میں شاہان مار میں خوب رونقیں رہیں۔

نواب ذکر یا خاں ناظم لاہور | نواب ذکر یا خاں ناظم لاہور اور ناصر الدین محمد شاہ فرمانروا ہندوستان تھا۔ کہ نادر شاہ ایک اُدھے ہوئے دریا بلکہ ایک موج زن سمندر کی طرح آگاہ۔ جہلم اور چناب کے دریاؤں کو بغیر کسی کشتی یا پل کے عبور کرنا بخدا ویرانہ آباد بنیایا۔

نجستہ اختر جہاں شاہ۔ رفیع ایشان۔ چاروں بھائیوں میں باپ کے بعد تلوار چلی۔ اور فیصل لاہور کے باہر جنگ ہوئی۔ عظیم ایشان شکست کھا کر ہاتھوں پر سوار ہو کر دریائے راوی سے پار ہو کر بھاگ گیا۔ کہ دریا کی طغیانی میں ہاتھوں سمیت اس کی تیز لہروں میں بہ گیا۔



جہاں ناظم لاہور کی فوج نے اس کا مقابلہ کیا۔ مگر شکست کھا کر واپس لاہور چلی آئی تو  
 زکریا خاں نادر شاہ کی پیش بندی کے لئے دریائے راوی سے پار آیا۔ شاہدہ کے قریب  
 تین روز تک خونریز جنگ ہوتی رہی۔ مگر یہاں بھی فتح و نصرت نادر شاہ ہی کو نصیب  
 ہوئی۔ زکریا خاں نے فرار ہو کر لاہور کے قلعہ اور شہر کو مضبوط کیا۔

نادر شاہ ایرانی شمالی مارہیں اور نادر شاہ دریائے پار سے پار ہو کر شمالی مارہ باغ میں چلا آیا۔ یہاں خوب  
 جشن کئے۔ فوج کا حوصلہ بڑھایا اور لاہور پہ ایک ذریعہ حملہ کرنے کی تیاریاں ہونے لگیں۔  
 دربار فہلی میں سازشوں کا باز اور گرم تھا۔ اُسے دربار ایک دوسرے کی جان کے  
 دشمن تھے۔ خود بادشاہ عیش و عشرت میں یہاں تک محو تھا کہ جب ناظم لاہور نواب  
 زکریا خاں کی عرضداشتیں نادر شاہ کے متعلق جاتی تھیں۔ تو حکم ہوتا تھا۔ "جس میں فخر  
 بے معنی غرق سے ناب آوے۔ امداد اور کمک شاہی سے یا پس ہو کر ناظم لاہور نے نادر شاہ  
 سے صلح کر لی۔ چنانچہ صلح کا عہد نامہ شمالی مارہ باغ میں مرتب ہوا۔ اور اسی جگہ یہ شرائط  
 طے ہوئیں۔ کہ ناظم لاہور خود نادر شاہ کے پاس شمالی مارہ باغ میں آئے۔

وہ زکریا خاں جو پنجاب کا قریباً خود مختار حاکم تھا۔ اور جو شمالی مارہ باغ میں شاہانہ  
 چاہ و جلال سے آتا رہا تھا۔ دس برس سے اس حیثیت سے شمالی مارہ کے پہلے تختہ کی  
 بارہوری میں جہاں نادر شاہ زرنگار کرسی پر اپنے درباریوں کی مجلس میں اپنے مفتوح و  
 مغلوب کا منتظر رہا تھا۔ آیا۔ کہ ہمیں لاکھ روپیہ نقد اس کے ساتھ تھا اور رہنمائی بطور  
 نذرانہ ہمراہ تھے۔ نادر شاہ نے چند قدم استقبال کیا۔ اور اپنے پہلو میں دوسری کرسی پر  
 کہ بٹھایا۔ اور ایک خلعت فاخرہ عطا کر کے اور حکومت پنجاب اُس کے نام پر بحال رکھ کر ۲۹  
 دسمبر ۱۷۳۷ء کو لاہور سے دہلی کی طرف روانہ ہو گیا۔

نواب یحییٰ خاں ناظم لاہور اس واقعہ کے چھ ماہ بعد نواب زکریا خاں وفات پا گیا  
 اس وقت اس کا چھوٹا بیٹا شہنواز خان صوبہ ملتان تھا۔ اور بڑا بیٹا یحییٰ خاں لاہور میں تھا  
 جو باپ کے بعد صوبہ لاہور مقرر ہوا۔

شمالی مارہ کے قریب جنگ | محوڑے ہی دونوں کے بعد دونوں بھائیوں میں ۔۔۔ کا تنازعہ



شروع ہوا۔ جب نامہ و پیام ناکام رہے تو شہنواز خاں فوج لے کر لاہور پر حملہ آور ہوا۔ شالامار باغ میں اس نے اپنا قیام کیا۔ اور فوج کو قرب و جوار میں پھیلا دیا۔ کھلی خاں بھی فوج لے کر باہر نکلا۔ مگر شکست کھا کر پہلے گرفتار ہو گیا اور پھر بھاگ کر دہلی جا پہنچا۔ جہاں اس کا چچا اور خسر نواب قمر الدین خاں بادشاہ کا وزیر تھا۔ شہنواز خاں نے دربار دہلی کی اجازت کے بغیر ہی لاہور کی حکومت اپنے ہاتھ میں لی۔ اور اس خوشی و مسرت میں شالامار میں ایک عظیم جشن کیا۔ یہ واقعہ ۱۷۶۷ء کے آخری زمانہ کا ہے ۔

نواب میر معین الملک ناظم لاہور | محمد شاہ کے عہد آخر میں احمد شاہ ابدالی کو سر ہند کے قریب جو شکست مار چکے تھے وہیں ملی ہے۔ وہ محل اعظم کی اولاد کی آخری فتح و نصرت ہے۔ اس جنگ میں نواب قمر الدین خاں وزیر اس کا بیٹا نواب میر معین الملک اور دہلی عہد سلطنت احمد شاہ بھی شامل تھے۔ وزیر تو مارا گیا۔ مگر اس کے بیٹے نے اپنی شجاعت و قابلیت کے وہ جوہر دکھائے۔ کہ تھوڑے سی دنوں میں پنجاب اور ملتان کا ناظم مقرر ہو گیا ۔

شہزادہ احمد شاہ اور میر معین الملک احمد شاہ ابدالی کی جنگ میں بمقام سر ہند ووش بدوش اپنے دشمن کے ساتھ نبرد آزما رہے تھے۔ اس لئے جب اپریل ۱۷۶۸ء میں احمد شاہ تخت پر بیٹھا تو معین الملک کا اقتدار یہاں تک بڑھ گیا تھا۔ کہ اپنے مدار الملہاموں بمصاحبوں اور درباریوں کو اعلیٰ اعلیٰ خطاب وہ اپنے اختیار سے دیتا تھا اور بادشاہ کی طرف سے کوئی پیش نہ ہوتی تھی۔ چنانچہ اس نے اپنے دیوان اور مدار الملہام کو ٹراٹل کو پہلے دیوان کا خطاب دیا اور جب دیوان نے اس کے بھائی شہنواز خاں کو ایک جنگ میں قتل کر دیا۔ تو اسے مہاراجہ کا خطاب عطا کر کے ملتان کا گورنر بنا دیا ۔

یہ خود مختاری یہاں تک بڑھی کہ نواب میر معین الملک نے جس کو اہل لاہور نواب میر متو کہتے ہیں۔ ۱۷۶۸ء کے آخر میں جو عہد و پیمان احمد شاہ ابدالی کے ساتھ ہوئے تھے سب بالائے طاق رکھ دیئے۔ احمد شاہ ایک جوار فوج لے کر خطہ مستقیم لاہور آیا۔ اور مار دھاڑ کرتا راوی سے پار ہو گیا ۔

احمد شاہ ابدالی شالامار میں | احمد شاہ ابدالی کا یہ قیصر احمد تھا۔ اس نے اپنے ڈیرے خیمے



شمالا مار میں لگائے اور لاہور کے محاصرہ کی تیاریاں شروع کیں۔ چار مہینے تک طرفین کی  
 فوجیں ایک دوسرے کے مقابل پڑی رہیں۔ میر منو قلندہ اور فیصل شہر کے اندر بند تھا۔  
 اور ابدالی شمالا مار میں جشن کرتا اور ارد گرد کے مواضع کو لوٹتا اور تباہ کرتا تھا۔ آخر  
 رسائی کی قلت سے تنگ ہو کر ۱۲ اپریل ۱۷۵۲ء کو میر منو اپنے مورچوں سے باہر نکلا۔  
 اور موضع محمود پوٹی کے قریب دونوں فوجوں میں ایک خونریز لڑائی ہوئی۔ جب نواب کا  
 دیوان ہمارا جھکڑا مل جوا اپنے ولی نعمت کا جاں نثار خیر خواہ تھا۔ اس لڑائی میں مارا گیا  
 تو نواب کی فوج بیدل ہو گئی۔ دوسرے دن میر منو نے جنگ بیفائدہ سمجھ کر درانی بادشاہ  
 کے پاس شمالا مار باغ میں اپنے معتبر صلح کا پیغام دیکر بھیجے۔ اور بادشاہ سے ملاقات کی  
 خواہش ظاہر کی۔ ابدالی نے اپنے دربار کے معزز امیر جہان خاں کو میر منو کے استقبال کے  
 لئے بھیجا۔ بارہ درمی میں جواب شہر کے اوپر پہلے تختہ میں ہے دو تخت بچھائے گئے۔  
 بادشاہ میر معین الملک کے آنے پر سرفرازی سے اتر آیا۔ اور اس کی شجاعت و بہادری کی کمال  
 تعریف کی۔ آخر بہت سی باتوں کے بعد اس شرط پر صلح ہوئی۔ کہ تاہم لاہور بادشاہ کو چاہے  
 لاکھ روپیہ نقد اور چند اس اسپ معہ زین طلمانی اور چند زنجیر فیصل معہ ہودج نقرہ پیش کرے۔  
 میر منو نے یہ شرط منظور کر لی۔ اور احمد شاہ نے جالندھر لاہور اور کوہستان کی سند حکومت  
 اسے لکھ دی۔ اور خلعت قیمتی سو لاکھ روپیہ معہ ایک بیش بہا مریض کا زئوار کے عطا فرمایا۔  
 سکھ سے حاکمان لاہور کا زمانہ احمد شاہ ابدالی کے چوتھے حملہ پنجاب ۱۷۵۶ء کے بعد سکھ  
 جنگوں اور چھاڑیوں سے باہر نکلے۔ اس موقع پر ان کا سردار جہا سنگھ کلال قوم کا ترکھان  
 تھا۔ اس نے مغلوں کے دار الضرب واقعہ لاہور پر قبضہ کر کے حسب ذیل سکھ اپنے نام کا  
 چلا پات سکھ زوہ فضل خالصہ بٹک احمد شاہ مفتوحہ جتسا کلال۔ یہ سب سے پہلا سکھ تھا۔  
 جو سکھوں نے جاری کیا۔ جب احمد شاہ ابدالی کو سکھوں کی اس قسم کی خبریں ملیں تو  
 ۱۷۵۲ء میں وہ پھر ان کی گوشمالی کے لئے کابل سے نکلا۔ سکھ حسب دستور پھر فرار  
 ہو گئے۔ مگر احمد شاہ نے ان کو تسلیم کے پارہا پکڑا۔ جہاں فروری ۱۷۵۶ء میں سکھوں نے  
 قتل عام ہوا۔ بیان کیا جاتا ہے کہ اس لڑائی میں جو لوگوں نے ۲۵ میل کے فاصلہ پر گوبرال



و برنالہ کے درمیان ہوتی ہے۔ بارہ ہزار سے زیادہ سکھ تہ تیغ ہوئے۔  
 اسی اثناء میں اسے بغاوت قندھار کی خبر ملی۔ وہ آلا سنگھ کو بعض سات لاکھ  
 روپیہ پیش کیا۔ کاراجہ اور دیوان کابلی مل کو صوبہ لاہور مقرر کر کے واپس چلا گیا۔ سکھوں نے  
 پھر سرنگالا۔ اور ان کی مشہور بارہ مشلوں میں سے بھنگیوں کی مثل نے گوجر سنگھ لہنا سنگھ  
 اور سو بھاسنگھ کے ماتحت مصافحات کو ٹوٹنے کے بعد لاہور پر حملہ کیا۔ کابلی مل کو کئی ماہ تک  
 جنگ کرتا رہا۔ آخر مقابلہ کی تاب نہ لایا اور بھاگ گیا۔ دوسرے دن بھنگی مثل والوں نے  
 لاہور پر قبضہ کر لیا۔

ان کے بعد احمد شاہ ابدالی اور تیمور شاہ پسر احمد شاہ اور شاہ زمان نے ۱۷۹۹ء  
 تک پنجاب پر کئی حملے کیے لیکن سکھ اب زور پکڑ رہے تھے۔ اور رنجیت سنگھ نشوونما  
 پارہ تھا۔ اس لئے سب حملے قریباً ناکام رہے۔  
 ۱۷۹۹ء سے ۱۸۰۳ء تک یعنی کامل ۴ سال پنجاب بالخصوص لاہور و مصافحات  
 لاہور کے لوگ اور ان میں بھی بد نصیب مسلمان ہمیشہ مصائب و آلام کا شکار رہے۔ جن  
 تین بھنگی مثل کے سواروں نے لاہور کو فتح کیا تھا۔ انہوں نے لاہور کو حسب ذیل حصص  
 میں تقسیم کر لیا۔

گوجر سنگھ بھنگی کے قبضہ میں لاہور کا وہ علاقہ تھا۔ جو شمالاً مارباغ اور لاہور کے  
 درمیان واقع ہے۔ گوجر سنگھ کا قلعہ اسی سردار کے نام سے مشہور ہے۔ لاہور پر جب رنجیت  
 نے قبضہ پایا ہے۔ تو گوجر سنگھ کا بیٹا صاحب سنگھ باپ کا چانشین تھا۔  
 دوسرے حاکم کا نام لہنا سنگھ تھا۔ حملہ رنجیت سنگھ کے وقت اس کا بیٹا چیت سنگھ اپنے  
 علاقہ شہر اور قلعہ پر قابض تھا۔  
 تیسرا حاکم سو بھاسنگھ تھا۔ اس کے قبضہ میں لاہور اور باغ زیب الفنا یعنی نواں  
 کادر میانی علاقہ تھا۔

سے حاکمان لاہور کے زمانہ میں شمالاً مارکی تھا ہی شروع ہوتی ہے۔ لہنا سنگھ ہی وہ  
 حاکم ہے جس نے سنگ پیش کا حوض تلاش کرا کر ۱۲ ہزار اور بقول جج محمد لطیف متوسخ لاہور



۲۴ ہزار کو جگہوں کے پاس فروخت کر دیا تھا۔

رجحیت سنگ اور شالامار | ۱۹۹۱ء میں لاہور پر قبضہ کیا۔ اور شروع سے  
تک اس نے بہت سی فتوحات حاصل کر لیں۔ جب جنگی کاموں سے ذرا مہلت ملی۔ تب یہ کہہ  
یعنی اپریل ۱۹۹۱ء میں دو دوجوات سے شالامار باغ کی طرف توجہ کی۔ ایک ٹوپیکہ باغیانہ  
کے رؤسا نے لاہور کا قبضہ دلاتے وقت رجحیت سنگ سے شالامار باغ کی حفاظت و مرمت  
کا وعدہ لے لیا تھا۔ اور دوسرے اس خیال کو کہ آخر وہ ایک اعلیٰ ترین بادشاہی مقام پر  
باغ کی اکثر جگہ سے مرمت کرائی گئی۔ اور اس نہر کو جو ناظم ان لاہور کے بعد سکھ سرداروں کے  
حسن انتظام اور مذاق سلیم کی وجہ سے قریباً پچاس سال سے بند چلی آتی تھی۔ اس سے  
جاری کرایا۔ اور باغ میں پھر وہی رونق اور چیل چیل نظر آنے لگی۔

رام باغ امرتسر اور دربار صاحب امرتسر چونکہ سکھوں کا مذہبی مقام ہے۔ اس لئے رجحیت سنگ  
امرتسر میں شالامار باغ کا سنگ مرمر | اکثر دواں جاتا تھا۔ اور کبھی کبھی دن دواں رہتا تھا۔  
جب تمام پنجاب بیکہ شمال کی طرف پشاور تک اس کا قبضہ ہو گیا۔ اور مغربی پنجاب کے تمام  
مسلمان رؤسا اور قصور۔ فالگیر کوٹلہ۔ ملتان۔ بہاولپور وغیرہ کے تمام مسلمان دایمان  
ریاست اس سے خوف کھاتے گئے۔ تو باغیانہ پورہ والوں کی کیا طاقت تھی۔ کہ وہ  
رجحیت سنگ کو شالامار کی حفاظت و مرمت کے وعدوں کا پابند بنا سکتے۔ چنانچہ  
جب امرتسر کے دربار صاحب اور رام باغ کی عمارتیں بننا شروع ہوئیں۔ اور ان میں  
سنگ مرمر لگایا جانا تجویز ہوا۔ تو لاہور کی دیگر اسلامی عمارتوں اور مقبروں کی طرح شالامار  
باغ کی بھی شاست آئی۔ یہاں کی بارہ دریوں کے فرش جو سنگ مرمر اور سنگ سرخ  
کے تھے۔ اتار کر امرتسر پہنچائے گئے۔ اور شالامار باغ اور لاہور کی دیگر شاہی عمارات  
کو اجاڑ کر امرتسر کا رام باغ اور دربار صاحب آباد کیا گیا۔

شالامار باغ میں | رجحیت سنگ نے ادیل پارچ ۱۹۹۱ء میں اپنے پوتے یعنی شہزادہ  
عظیم الشان جٹ | کٹرک سنگ کے بیٹے نوہال سنگ کی شادی پر علاوہ راجگان  
جنوبی پنجاب و کوہستان اور دیگر جاگیردار اور امراء کے گورنر جنرل سر چارلس مٹکان



اور سرسری فین کمانڈر انچیف افواج ہند کو بھی دعوت دی۔ انگریز مہمانوں میں سے صرف آخر الذکر ہمارے راج کے لئے کو امرت سرانے جہاں سے برات شام سنگھ اٹاری والے کے ہاں جانے والی تھی۔ یہ شادی پنجاب میں عہد رنجیت سنگھ کی بہت بڑی یادگار ہے۔ دیگر اخراجات شادی کے علاوہ صرف غریبوں کو کیا رہے اور بیس لاکھ روپیہ کے درمیان خیرات کیا گیا تھا۔ تینوں کی رقم بچاؤس لاکھ روپیہ تھی۔ سب سالار ہند نے پندرہ ہزار روپیہ دیا تھا۔

شادی کے بعد دوبارے قاریع ہو کر رنجیت سنگھ سرسری فین سب سالار افواج انگلیشہ کو شاندار کی سیر کرنے کے لئے لاہور لایا۔ اور ایک دن اور ایک رات دونوں محل اپنے درباریوں اور افواج کے باغ اسی میں رہے۔ اعلیٰ سپاہ پر مہاراجہ نے اپنے معزز مہمان کی دعوت کی۔ رجمنٹ ۱۳ ایپل انگریزی اور مہاراجہ کی فریج کے باجہ نواز باری باری سے باجہ سنا کر حاضرین کو مسرور کرتے تھے۔ محفل رقص و سرود جس میں لاہور و امرت سر کی منتخب طوائفین شامل تھیں تمام شب گرم رہی۔ اور جیسا کہ اس قسم کی شاہانہ محفلوں کا دستور ہے۔ شراب انگوری کا دور برابر جاری رہا۔

شاندار میں آتش | مہاراجہ نے بڑے اہتمام سے روشنی اور آتش بازی کا سامان کیا  
بازی اور چوہان | حوضوں اور آبشاروں کے کناروں سے لے کر بدشاہ گنجان درختوں  
کی چوٹیوں تک چراغوں کی روشنی دکھائی دیتی تھی۔ درختوں کی ٹہنیوں میں  
رنگ برنگ کی تندیلیں آویزاں کرائیں۔ اور ایک ایک درخت کے ساتھ روشنی  
کی چپاس چپاس لاندیوں کا انتظام کیا گیا۔ حوضوں کے گرد چراغوں کی دو طرفہ قطار  
کمال عظمت دکھائی تھیں۔ اور جب ان کی جھلک پانی میں پڑتی تھی۔ تو عجیب طرح  
کا عالم نظر آتا تھا۔ اسی طرح تندیلوں اور لاندیوں کی روشنی میں میدہ دار درختوں  
کے سرسبز پتے اور لکڑی کی ہری ہری شاخیں آنکھوں کو ایسی بھلی معلوم ہوتی تھیں

۱۸۵۵ء تا ۱۸۵۹ء مصنفہ خان بہادر سید محمد لطیف راج مہاراجہ



کو دیکھنے والے کے دل سے وہ لطف کہی فراموش نہیں ہو سکتا ۔

ہمارا چاہنے معزز غمان کے ہمراہ بارہ دری کلان میں جو آبشار کلان کے سر پہ  
شالامار کے پہلے تختہ میں ہے ۔ پیٹھے ہوئے باغ کی تمام کیفیت ملاحظہ کر رہے  
تھے ۔ ان کے قریب ہی ایک بلند چبوترہ پر لپٹ یوں کے لئے نشستگاہیں بنائی  
گئی تھیں ۔ بارہ دری کے اندر ہی تمام ہندو امراء و غیرہ آئینہ کاری اور روشنی کا  
تماشا دیکھ رہے تھے ۔

۳۳۳ | ہمارا رجحیت سنگہ کی طرف سے  
ایک انگریز سیاح کا قیام شالامار میں

مارقند و غیرہ کا سفر بھی کیا ہے ۔ اور جس کو ہمارا چاہ کے حکم سے دیوان موتی راجہ نام  
کشمیر نے اس کے اخوان کے لئے ہر قسم کی سہولت بہم پہنچائی تھی ۔ ۳۳۴ |  
کہ ابھی ہمارا چاہ زندہ تھے اس نے واپس لندن میں جا کر اپنا سفر نامہ چھپوایا ۔ جو  
بہت مشہور ہوا ۔ اسی سفر نامہ میں ص ۹۱ پر نوکرانٹ نے شالامار باغ کا کچھ ذکر  
کیا ہے ۔ وہ لکھتا ہے ۔ میں ۴ مئی کو لاہور پہنچا ۔ ہمارا چاہ نے شالامار باغ میں جو جہان  
کا بنایا ہوا ہے ۔ میرے لئے ایک خیمہ نصب کر دیا ۔ وہ خیمہ کہاں تھا ۔ عورہ کرانٹ  
لکھتا ہے ۔ میرے خیمہ کے پاس ایک کتواں تھا ۔ اور اس کے پاس ہی ایک وسیع  
ملا ب تھا جس سے فوارے علی التواتر چلتے تھے اور جن سے ہوا نہایت سرد  
ہو جاتی تھی ۔ اس سے معلوم ہوتا ہے ۔ کہ اس کا خیمہ باغ کے پہلے ہی تختہ بارہ  
بارہ دری کے متصل تھا جس کے نیچے آبشار اور فوارے اور سادون جھاڑوں اور  
وسیع ملا ب ہے ۔ کنوئیں کے اوپر جو بارہ دری ہے ۔ اسپر سیاہ ند کو رکنا نام لکھا ہوا ہے  
رجحیت سنگہ نے اس باغ کی بہت کچھ مرمت کرائی ہے ۔ باغ کی چار دیواری  
کے اندر متعدد عالیشان عمارتیں ہیں ۔ سادون جھاڑوں کا نظارہ نہایت دلنشین  
ہے ۔ شام کو وہاں چراغ جلانے جاتے ہیں ۔ اور سب بالائی کی پونہیں ان کے اور  
سے گذرتی ہیں اور قطرہ قطرہ ہو کر واپس آتی ہیں تو نہایت لطف پیدا ہوتا ہے ۔



باغ کی سطح گیلریوں کی طرح درجہ بدرجہ بنائی گئی ہے۔ اور ہر طبقہ اور درجہ میں شہرہ اور تخت بکثرت لگے ہوئے ہیں۔ اس باغ کے لئے اتنی کوس کا فاصلہ کیا گیا ہے۔ اور دانے تمام پھٹی کے بنے ہوئے ہیں۔ یعنی مٹی پر چینی کا کام ہے۔ بعض مقامات پر خوبصورت سنگ مرمر کے نفیسی چتر پائے جاتے ہیں۔

بحیثیت سنگہ اور موریاں طوائف کے | بحیثیت سنگہ باغات اور گل و گلزار کا بہت شوقین  
 عشق کا تعلق شالامار باغ سے | تھا اس لئے کبھی کبھی شالامار کی سیر کرنا نہایت

امراء و نواب سب جگہ میں ہوتے تھے۔ اور ہر گلیہ ہمارا جو ک خوش طبعی کا لطف اٹھاتے تھے  
 ہمارا چہرہ مسرت و مسرور اور ہولی کے تیاروں پر بھی اس باغ میں آتا تھا۔ اور  
 جس جاہ و جلال سے آتا تھا اس کا تصور آج خواب میں آتا ہے۔ وہاں کے تخت و تاج  
 حسین زندیاں باغ فرح بخش کی بارہ دری کو باندھ کا، کھاڑو بنا دیتی تھیں اور اپنے  
 دل آویز نغموں سے ہمارا جو کے دل کو خوش کرتی تھیں۔ بسنے کے ایک موقع  
 پر شالامار باغ میں اسی قسم کا ایک جشن ہوتا تھا۔ بارہ دری میں لاہور و امرتسر  
 کی مشہور و خوبصورت طوائفیں مجمع کو پاکستان پیام می تھیں۔ کہ ہمارا جسے  
 ایک نوجوان خوش قسمت طوائف کو چوسا یا حجاب تھی و بیکھا۔ تیرنگاؤں کیلئے  
 پار ہو گیا۔ حکم دیا۔ سوائے اس طوائف کے باقی تمام طوائفوں کو انعام و اکرام دیکر  
 رخصت کر دو۔ اس کا نام موریاں تھا۔

یہ وہ موریاں تھیں جس کے نام پر شاہ عالمی دروازہ کے اندر ایک مسجد بنام  
 مسجد موریاں ملی لاہور کے متصل ایک موضع موریاں والا ایک جاہ موریاں والا اور  
 ایک باغ موریاں والا مشہور ہے۔ اور جس نے یہاں تک ہمارا جو پر قابو پالیا تھا کہ  
 موریاں کے نام کا سنگ بھی پنجاب میں چل گیا۔ اور ہمارا جو کے دربار کے بڑے بڑے  
 مغرور و معزز مصاحب اور موچکھوں پر تاؤ دینے والے سرور موریاں کی کفکش  
 برداری کی عزت و جہان کی نعمت سے کم نہ سمجھتے تھے۔ غرض اسی باغ سے ہمارا جو  
 اور موریاں کے عشق و محبت کا افسانہ شروع ہوتا ہے۔



ہمارا چہ شیرنگھ کی فوج کشی | ہمارا چہ کپڑاں سنگھ کے زمانہ میں شالا مار باغ کے متعلق کوئی قابل  
شالا مار باغ پر - | لکھا تھا نہیں ہوا۔ البتہ جب ۱۸۴۷ء میں شہزادہ شیرنگھ پنجاب

کا فرما نہ ہوا۔ تو اس نے اور اس کے وٹیر ہمارا چہ دھیان سنگھ نے سوار اور پیدل فوج کی  
تعداد کثیر کے ساتھ شالا مار باغ پر فوج کشی کی جس کی مختصر سی کیفیت اس طرح ہے کہ  
ہمارا چہ شیرنگھ کا ایک مستبذ اور جان نہاہ سسرودہ جوالا سنگھ نام تھا۔ ہمارا چہ نے اس  
سے یہ وعدہ کیا تھا کہ اگر ہم خاندان ڈوگرہ کی مدد کے بغیر لاہور اور قلعہ پر قابض ہو گئے  
تو ہمارا چہ امپلائی کی سند تمہارے نام لکھ دی جائیگی ۔

اس قسم کی باتیں ہمارا چہ دھیان سنگھ کے دل میں کھٹک رہی تھیں۔ اس نے  
ہمارا چہ کو جوالا سنگھ کی طرف سے بھڑکانا شروع کیا۔ اور رفتہ رفتہ یہاں تک کامیاب  
ہو گیا کہ ہمارا چہ اپنے قیدی بھی خیر خواہ کو اپنا جانی دشمن تصور کرنے لگا ۔

ہمارا چہ ایک مرتبہ غم و غصہ کے اضطراب میں تھا کہ دھیان سنگھ نے موقع مناسب  
دیکھ کر جوالا سنگھ کے متعلق کچھ جھوٹ موٹ کہہ دیا اور اس قسم کی خانہ ساز باتوں کا  
طوفان اٹھایا جس سے ہمارا چہ اور بھی بھڑک اٹھا اور حکم دیا کہ جوالا سنگھ کو ابھی  
دربار میں حاضر کریو۔ جوالا سنگھ اُس وقت اپنے چھ ہزار سواروں کے ساتھ شالا مار باغ کے  
اندہ مقیم تھا۔ اس نے ہمارا چہ کی نیت بہ خیر نہ سمجھ کر حاضری سے انکار کر دیا۔ ہمارا چہ دھیان سنگھ  
نے اس پر اہد بھی نمک چھڑکا۔ اور ہمارا چہ کو اس پر فوج کشی کرنے کے لئے آمادہ کیا۔ چنانچہ  
ہمارا چہ اور دو ہزار دو سو ایک چار فوج لیکر شالا مار باغ محیط گئے۔ جوالا سنگھ نے جب سنا کہ ہمارا چہ  
فوج کثیر لے کر آیا ہے تو وہ بے خوف نہ ہوا۔ ہمارا چہ کے کھیم میں حاضر ہو گیا اور اس طرح شالا مار باغ میں دو خونریزی  
ہوئی۔ والی تھی وہ مرگ گئی ۔

ہمارا چہ جنہاں شالا مار باغ میں | جب ہمارا چہ شیرنگھ کے قتل کے بعد واپس جہاں والدہ ہمارا چہ  
اپنی خدمت میں بیٹھ کر تھیں تو اس نے اس کے منہ پر نظر ڈالا جو ان ایسے ہمارا چہ لال سنگھ نے سکھ سپاہ کی  
طاقت کو ٹوڑنے کے لئے اس کو تباہ کرنے کیلئے یہ تجویز سوچی کہ اس کو انگریزوں کے خلاف اشتعال دلا کر تباہ کر دیا جائے۔ تاکہ یہ خود سراور بے لگام فوج جو ذاتی طمع اور لوٹ مار کیلئے نہ کسی راجہ کا ادب کرتی



ہے نہ کسی وزیر کا۔ نہ ملک کے ناموس کا اس کو خیال ہے اور نہ رعایا کے تباہ ہونے کا۔ یہی ہو جائے ۔

اس تجویز کو تکمیل تک پہنچانے کے لئے بہت سی جلی چٹھیاں بنائی گئیں اور تمام ملک میں مختلف ذرائع سے ان کی تہبیر کی گئی تاخر جب عام سکھوں کے دل میں انگریزوں کے خلاف ایک جوش پیدا ہو گیا۔ اور فوج لڑنے مرنے کے لئے تیار نظر آنے لگی۔ تو راجہ لال سنگھ اور رانی جنہاں نے کل سرداروں۔ افسروں اور فوج کے بچوں کا شالامار باغ میں ایک دربار منعقد کیا جس میں دیوان وینا ناتھ (بھدر انگریزی راجہ دینا ناتھ) نے اس مضمون کی ایک چٹھی پڑھی "انگریزوں کا پختہ ارادہ ہے کہ ستلج پار ہو کر سکھوں کے ملک میں شورش پیدا کریں۔ اور آخر اس وسیع سرسبز ملک پر قبضہ کر دیں۔ وہ بار بار لہور کے جو کاردار ستلج پار و تقیم ہیں۔ انگریز ان کو طرح طرح کی تکلیفیں دیتے ہیں۔ انہوں نے دیہات کے لوگوں کو یہ حکم بھی دیدیا ہے کہ وہ آئندہ معاملہ یا خراج سکھوں کی بجائے انگریزوں کو دیا کریں۔ دیوان وینا ناتھ نے اپنی تقریر کو جاری رکھتے ہوئے یہ بھی بتایا کہ پشاور اور کشمیر وغیرہ دور دراز حصص ملک میں خدو ر بچار ہوتا ہے۔ ایک عرصہ سے دہلی سے مالیہ کی رقم نہیں آتی۔ ہمارا بادشاہ بھی ایک صغیر سن لڑکا ہے۔ جب تک کوئی سرکردہ نہ ہوگا۔ اور امور اس سلطنت کی انجام دہی کا ذمہ دار نہ ہوگا۔ اتنی بڑی مملکت کا کام کس طرح چلیگا۔ اس لئے بہارانی جنہاں کا یہ منشاد ہے کہ راجہ لال سنگھ کو وزارت اور سردار تیج سنگھ و بھدر انگشیہ راجہ تیج سنگھ کو سپہ سالاری کا عہدہ دیا جائے۔ بہارانی یہ بھی چاہتی ہیں کہ سپاہ خالصہ ستلج پار ہو کر انگریزوں کو کافی سزا دے۔ اور اپنی قوم اور اپنے ملک کی لاج قائم رکھے۔"

اس تقریر کے جواب میں کل سرداروں اور بچوں نے جوش و خروش کا اظہار کیا راجہ لال سنگھ اور سردار تیج سنگھ نے اپنی اپنی تقریروں میں فوج خالصہ کا شکریہ ادا کیا اور جلبہ برخواست ہو گیا ۔

لے چٹھی دینا این پنجاب مولف سر پیل گریفین میں مفصل درج ہے ۔



راتی جنڈاں جلسہ کے بعد بھی دو تین دن تک شالاباغ میں مقیم رہی۔ اور وہاں اپنی  
کنیزوں لونڈیوں اور اپنے معتبروں کے ساتھ صلاح و مشورے کرتی اور دوا و عشرت دیتی  
رہی۔ یہ واقعہ جو نہ صرف سکھ فوج بلکہ سکھ سلطنت کی تباہی کا پیش خیمہ تھا۔ اور اہل نومبر  
۱۸۴۵ء کا ہے ۔

سرکار انگریزی اور شالاباغ | الحاق پنجاب (۲۹ مارچ ۱۸۴۵ء) کے بعد سرکار انگریزی  
نے جس طرح اس اُجرے ہونے ملک کو آباد کرنے اور مخلوق خدا کو منصب حاکموں کے  
ظلم و تعدی سے بچانے کا اعلان کیا۔ اسی طرح لاہور کی قدیمی عمارت خصوصاً شالاباغ  
یاغ کی رونق و آبادی کی طرف بھی توجہ کی۔ چنانچہ اب تک شالاباغ کی مرمت کے لئے ہر  
سال معقول رقم منظور ہوتی ہے ۔

مسلمانوں اور سکھوں کے زمانہ میں میلہ صرف ایک ہی دن رہتا تھا۔ مگر سرکار  
انگریزی نے اس میلہ کے لئے دو دن مقرر کر دیئے۔ اور محض اسی میلہ کی خاطر ایک دن  
کی چھٹی سرکاری دفاتر میں منظور کی۔ اور گھوڑوں کی منڈی بھی اسی میلے کیساتھ مقدر  
کر دی۔ جہاں اچھے اچھے گھوڑوں کو انعام بھی ملتا تھا۔ اور بعض خاص نسل کے گھوڑے  
بڑی بڑی قیمت بھی پاتے تھے۔

جب جنوری ۱۸۴۵ء میں پریشاد وین (ایڈورڈ ہفتم) بھائی (اور ان کے بعد  
امیر کابل لاہور میں آئے تو شالاباغ میں اس قدر روشنی کی گنتی تھی۔ کہ یہ باغ ایک  
نوری باغ معلوم ہوتا تھا۔ اس کی شب بتا رہیں اس وقت وہ روشنی تھی کہ روز روشن کو  
اس سے شرم آتی تھی ۔

جس قدر وائسرائے ہند لاہور آتے رہے ہیں۔ ان سب نے اس عالیشان  
باغ کی سیر کی ہے۔ جب ۱۸۹۳ء میں لارڈ الیٹن لاہور آئے تھے۔ تو راقم الحروف  
کو خوب یاد ہے۔ کہ پندرہ بیس دن پہلے ہی باغ میں عوام الناس کو جانے کی ممانعت  
ہو گئی تھی۔ اور کئی دنوں تک باغ کی صفائی اور مرمت ہوئی رہی تھی۔ اسی طرح جب ۱۹۰۵ء  
لے مصنف کتاب ہذا اس زمانہ میں لاہور پڑھتا تھا ۔



میں لارڈ کرزن جو آجکل انگلستان کے وزیر خارجہ ہیں اور اس زمانہ میں ہندوستان کے  
 وائسرائے تھے لاہور آئے۔ تو شالامار باغ کی عمارتوں میں بہت کچھ مرمت اور باغ کے  
 وسیع احاطہ میں بہت کچھ صفائی ہو گئی تھی۔ ہنرچیٹی امیر حبیب اللہ خان مرحوم والٹو کابل  
 جب ۱۹۰۶ء کے اوائل میں سیاحت ہند آئے۔ تو یہ آیا کہ قیام لاہور ۴ مارچ کو  
 صبح دس بجے شالامار باغ میں بھی گئے۔ سر مہری میاں، سہین اور دیگر باری آپ  
 کے ہمراہ تھے۔ قاضی غلام ربانی صاحب مرحوم خان بہادر نے جو ہنرچیٹی کے سیر شالا  
 مارا کے متہم تھے۔ باغ کے تمام تختے ہنرچیٹی کو دکھائے۔ ایک بجے بعد دوپہر امیر  
 صاحب موٹر پر سوار ہو کر واپس آ گئے۔

پارہ ہرٹا چاہ بانگل ویران پڑا رہتا تھا۔ اب گورنمنٹ کی توجہ سے اس کی مرمت  
 ہو گئی ہے۔ اس سے پانی نکالنے کے لئے ایک کن لگا یا گیا ہے۔ جو ہفتہ میں تین  
 مرتبہ چلتا ہے۔ اور جس سے فواروں میں پانی پہنچایا جاتا ہے۔  
 موجودہ شاہ ہندوستان و شاہ انگلستان یعنی ملک معظم جارج پنجم بھی زمانہ  
 شہزادگی شالامار باغ میں رونق افروز ہوئے تھے۔ باغ اس موقع پر بے حد سجایا اور  
 آراستہ کیا گیا تھا۔ اسی طرح ان کے ولیعهد موجودہ پرنس آف ویلز بھی ۱۹۲۱ء کی  
 سیاحت ہند میں شالامار باغ کی سیر سے محظوظ ہو چکے ہیں۔  
 شالامار باغ لاہور | شالامار باغ کی سیر کے بعد نئی اہل دل شعرا نے اس کی کیفیت  
 شاعروں کی نظر میں | کو جو ان کے دلوں نے محسوس کی تھی کلام موزون نظم کے ذریعہ  
 ظاہر کیا ہے۔ یہاں صرف دو نظمیں لکھتا ہوں۔ جو دورانِ سخن کتاب ہذا میں  
 ملی ہیں۔

۲۲ نومبر ۱۹۲۳ء کو سپر پارٹی کے برسرِ اقتدار آنے اور اس کے لیڈر مشرینزے مکڈونلڈ  
 کے وزیرِ اعظم مقرر ہو جانے سے لارڈ کرزن کو وزارتِ خارجہ سے ہٹا دیا گیا۔ آج کل  
 آپ نیپولین پونا پارٹی کی سوانح عمری لکھ رہے ہیں۔



(از آکرم علیہ السلام صاحب السیاح ہوشیار پوری)

چل ہی ہے گلشن عالم میں عبرت کی ہوا  
آہی ہے ہر گل خوش رنگ سو بوئے فنا  
نغمہ حسرت ہر وہ و عشق لیب خوشنوا  
غنی لب بستے پیدا ہے ماتم کی صدا

قمری کو کو نوا کی گفتگو سے ہے عیاں

ہائے پہلا سا ہوا پ وہ منظر و لکشن کہاں

سوز ساز نغمہ مرغان خوش آہنگ تھا  
سرو تھا طنبور ہر برگ شجر اک چنگ تھا  
رقص طاقوسان بستان کا نرالا ڈھنگ تھا  
لالہ ہم کیفیت ہا ہم سے گل رنگ تھا

تھی صبا مجرا فی و دربار شاہنشاہ و گل

مرجع بسیل نگاہں تھی کہی در گاہ و گل

کیا غضب آیا یہ تو نے حیف اے دو بندہ  
کہہ یاد اس صفت ار صنی کو پامال حسدوں

اب غم وہ سبیل نہ وہ لالہ نہ وہ سرو چاں  
تختہ ہائے گل اڑائے صورت سخت رولوں

اے فلک کیا تھا اسی صورت میں یہ شہوار باغ؟

یہ نہیں بے برگ و لونا تھا آہ اشالا مار باغ؟

منتخب تھا اس چمن دار جہاں میں چمن  
ہو شناخوانوں میں لاکھوں لالہ رخ لہجہ و چمن

گلشن نور اتوں ہزاروں سرو قد گل سیرین  
خود ہوا خواہوں میں سکو تہو شہنشاہ و زمین

ناز پرور و توجہ ہر گل رعنا رہا

شاہ جہاں اس باغ کا برسوں چمن پیرا رہا

آتش روئی روانی اور نہروں کی جھلک  
پانی پانی کیوں ہونے کو تڑپ نسیم ہلک

گوہر شمس کی زمیت اور زر گل کی چمک  
ہائے کیوں کیجی گئی تجھ سے نکل چشم فلک

محوش لالہ تھیں پریاں پرستان چھوڑ کر

دیکھنے آتی تھیں حوریں باغ رضواں چھوڑ کر

آفریں صد آفریں اے بہت شاہ جہاں  
ہے زمانہ میں یہ تیری خوش نصیبی کا نشان

یا قنادہ ہو تیری جینک ہو نقش برج شاں  
تیری عالی مہتی ہے اس عمارت سے عیاں



سات تختوں میں سجائی تو نے ایسی گل زمیں  
آٹھ گلشنِ خلہ کے ہوتے تھے جس سے شرم نہیں

حشمت و شوکت تری اسے خسرو والا گھر  
گرچہ تیری نوع ہے اب طائر بے بال و پر  
خطِ بیکان میں لکھی ہے صفحہ تارخ پر  
دیکھتی ہو گی جہاں کے انقلاہوں کو گار

تھا ہمتاے جلوہ شیرا جس جگہ سایہ نکلن  
اب وہاں رکھتو ہیں طرح اشیائے مرغ و مرغین

آج اے سبک دل وہ شیدائے قدامت ہیں کہاں؟  
اس طرف بھی وہ سنبہ عزم کی پھیریں عثاں  
دیکھتے ہیں جو اس آئینے میں آئنا رہاں  
مٹ نہ جائے آہ نقشِ یادگارِ رفتگاں

نامِ نیک رفتگاں صنائعِ مکن اسے ہوشیار  
تا بماند نامِ نیکت تا قیامت برقرار

(از خان احمد حسین خان صاحب بی۔ اسے پنشنر جج و ایڈیٹر شباب اردو۔ لاہور)

اے شالامار باغ یہ کیسی بہار ہے  
ہر گل مثالِ غنچہ سناپ مزار ہے  
گھاگوند خزاں ترا پاسی سنگھار ہے  
ہر لالہ مثلِ داغِ دل ہے قرار ہے  
کیوں اڑ رہی ہیں چہرہ گل پر ہوا نیا  
فوارہ آبِ بے کی طرح آبِ دیدہ ہے  
خوشبوئے باغِ نگہباز بادِ وزیدہ ہے  
جو چشمہ کو دیکھتا رہے وہ ہوتا اداس ہے  
گلِ لالہ روٹھا آج گلِ زعفران ہے  
کیا تو ہی یادگارِ شہِ شاہجہان ہے؟  
آئیں جو پھر تو کیا کہیں دنیا کی بے برز آل  
اور ہر سیر آئی ہے ممتازِ نیاک ذات  
امت کی نشان دہی ہے کس شانِ سیرات

اے شالامار باغ یہ کیسی بہار ہے  
ہر گل مثالِ غنچہ سناپ مزار ہے  
کیوں اڑ رہی ہیں چہرہ گل پر ہوا نیا  
فوارہ آبِ بے کی طرح آبِ دیدہ ہے  
خوشبوئے باغِ نگہباز بادِ وزیدہ ہے  
جو چشمہ کو دیکھتا رہے وہ ہوتا اداس ہے  
گلِ لالہ روٹھا آج گلِ زعفران ہے  
کیا تو ہی یادگارِ شہِ شاہجہان ہے؟  
آئیں جو پھر تو کیا کہیں دنیا کی بے برز آل  
اور ہر سیر آئی ہے ممتازِ نیاک ذات  
امت کی نشان دہی ہے کس شانِ سیرات



طاووس رنگارنگی سولہ ہیں تخت  
آزادہ مت ہو لینا ہے جوش الا باغ لے  
او بے چراغ لے مرو سینے کے داغ لے  
لشدر میان جمع چاہیں تم یوں جاگتا ہر بخت  
کیوں بد داغ ہے مرا عالی داغ لے  
شبہم کو چھوڑ دیدہ تر کا ایاغ لے  
دن رات تیرے واسطے آفسو بھاؤنگا  
اور زیر آبشار چراغاں دکھاؤنگا

## دیگر مقامات کے شالامار باغ

عام خیال یہ تھا کہ شالامار باغ کشمیر میں ہے یا لاہور میں۔ ان کے سوا ہندوستان میں اس نام کا اور کوئی باغ نہیں ہے۔ ایک باغ البتہ اس نام کا۔ کابل میں بتایا جاتا ہے۔ لیکن کسی کتاب اور کسی تاریخ میں "شالامار باغ کابل" کا کچھ تذکرہ نہیں دیکھا۔ البتہ "باغ بار" کا ذکر اکثر کتابوں میں آیا ہے۔ ظفر خان حسن نے جو جہانگیرا شاہ جہان کے زمانہ میں کابل و کشمیر کا گورنر رہا ہے۔ کابل و کشمیر کی تعریف میں ایک مثنوی "بے نظیر" کے نام سے لکھی ہے۔ اگر کابل میں شالامار باغ کا وجود ہوتا۔ تو وہ کابل کے دیگر باغات کے ساتھ اس کا تذکرہ بھی کرتا۔ لیکن اس نے اپنی مثنوی میں کابل کے شالامار باغ کا نام بھی نہیں لیا۔ حالانکہ اس کے مقابلہ میں کشمیر کے شالامار اور نشاط باغ کی تعریف میں وہ ستانہ وار جھومنا نظر آتا ہے۔

لاہور کے شالامار باغ سے پہلے اس نام کا صرف ایک باغ کشمیر میں لکھنؤ میں لکھا گیا تھا۔ باقی تمام باغات جو پنجاب اور ہندوستان کے دیگر ممالک میں شالامار باغ کے نام پر ہیں سب لاہور کے شالامار کے بعد بنائے گئے ہیں۔ اور بعض تو ان میں سے ابھی مرادہ حال ہی کے ہیں۔ ان باغات کے کچھ حالات یہاں درج کئے جاتے ہیں جن



کے نام شالا مار ہیں۔ اور جن کا سلسلہ کشمیر جنت نظیر کی پڑ فضا وادی سے لے کر وہلی  
کی دیوادیوں تک پھیلا ہوا ہے۔ اور جن میں سے اکثر گے دیکھنے کا مصنف اور راق  
ہذا کو بھی اتفاق ہوا ہے۔ یہ باغات حسب ذیل ہیں :-

(۱) کشمیر کا شالا مار باغ جس کی تعلیم میں شالا مار باغ لاہور تعمیر کیا گیا۔

۲۔ شالا مار باغ سوہدرہ (دائے تحصیل وزیر آباد ضلع گوجرانوالہ)

۳۔ یادولی قلعہ وہلی کا شالا مار باغ۔

۴۔ شالا مار باغ راجوری (قلمرو جموں)

۵۔ جموں کا شالا مار باغ۔

۶۔ شالا مار باغ کلپور قلعہ

۷۔ شالا مار باغ واقع ریاست پٹیانہ متصل کاکا۔

سوائے باغ ۱ و ۲ و ۳ کے باقی تمام باغات راقم الحروف کے دیکھے ہوئے  
ہیں۔ ممکن ہے ان کے علاوہ کوئی اور باغ بھی کسی اور مقام پر اس نام کا ہو جسکی کیفیت  
سے یہ سمجھنا لا علم ہو۔ اس لئے انہی باغات کے مختصر سے حالات ناظرین اور راق  
کی دلچسپی کے لئے یہاں درج کئے جاتے ہیں ۔



# شالامار باغ کشمیر

ہارون کی حبیب | شہر سہری نگہ سے چہ میل کے فاصلہ پر ایک خوشنما فرحت افزا اور رونق پر  
مقام ہارون کے نام سے واقع ہے۔ اگر خشکی کے رستے اس مقام پر جائیں تو گیکار چشمہ  
شاہی۔ نشاط اور شالامار سب اس کے رستے میں آتے ہیں۔ اس مقام پر دوسری صدی  
ہجری میں ایک مشہور عابد متقاض سوکرام سوامی رہتے تھے۔ انہوں نے اس شہر خاموشاں میں  
جس کی خاموشی و بے زبانی میں اسرار قدرت کے ہزار نکات و رموز پوشیدہ ہیں اور جس کے  
سنائے اور سحر کے عالم پر لاکھوں ہنگامے قربان کئے جاسکتے ہیں۔ یا و الہی کے لئے ایک  
بین بسیرا بنا رکھا تھا۔ راجہ پرور سین اس زمانہ میں کشمیر کا راجہ تھا۔ اُس نے کوہ ماران  
دہری پر بت کے دامن میں فتوحات ملکی سے فارغ ہونے کے دس سال بعد سہری نگہ کے  
نام سے ایک شہر آباد کیا جو آج بھی اپنی رونق و آبادی اور وسعت میں بڑے بڑے  
شہروں کا مقابلہ کر سکتا ہے۔ راجہ پرور سین اس متقاض یوگی کی زیارت کے لئے ہارون کے  
مقام پر اکثر جایا کرتا تھا۔ یہ مقام نہ صرف اس لحاظ سے کہ یہاں ایک بزرگ و خدا رسیدہ عابد  
کامکن ہے اسے پسند تھا بلکہ حبیب ہارون کے آئینہ صفت پانی کی لہریں جن کو قدرتی چٹے  
اور بھی دلاؤنیہ بنا ہے تھے یہاں کی مستطی و ہموار جگہ خاصہ مناسب رہا کہ ہوا کے بے باک جھونکی  
جو بے پنیہ مست و سرشار کر دیتے ہیں ہارون کی حبیب اس کے نیچے جنگل کا نظارہ بہتر نہار

ملکہ اگر شیخ نیاز محمد صاحب ایم۔ ایل۔ ایل۔ بی۔ وکیل لاہور کی نظم بعنوان ہارون لکھا جاتی جو انہوں نے ستمبر  
۱۹۱۳ء میں شہر ہارون کے بعد سہری نگہ میں لکھی ہے تو تاثرین اندازہ لگا سکتے۔ کہ ہارون کیسا دل فریب  
اور کس قدر دلکش مقام ہے۔ اور ان کو معلوم ہو جاتا کہ ایک چیز عام لوگوں کی نظر میں کیسی معمولی ہے اور  
ایک شاعر کی نگاہ اس کو کس نظر سے دیکھتی اور اس کی کیفیت سے کس قسم کے دل ہلا دینے والی نتائج  
پیدا کرتی ہے۔ ۱۵۲ ایام حکومت ۶۰ سال ۱۵۹۱ء ہجری لغایت ۱۵۹۲ء مطابق ۱۲۲۰ء



کی کیفیتیں یہ سب باتیں دامنِ دل کھینچنے کے لئے کافی اثر رکھتی تھیں ۔

شالی مالی کی بنا پر یہ دلچسپیاں تھیں یہ وجوہات تھیں جن سے متاثر ہو کر راجہ پرور سین نے اپنے لئے وہاں ایک آرامگاہ تعمیر کرائی۔ جسے آجکل کے الفاظ میں ریسٹ ہاؤس REST HOUSE کہہ سکتے ہیں۔ راجہ کی تقلید میں امراء و وزراء نے بھی ہنگامے تعمیر کرائے۔ ان کے پرائیویٹ ملازموں کے لئے بھی مکانات کی ضرورت محسوس ہوئی۔ یہاں تک کہ رفتہ رفتہ یہ مکانا ایک چھوٹا سا گاؤں بن گئے۔ پرور سین نے اپنی شاہی اقامت گاہ کا نام شالی مالی رکھا۔ شالی مالی لوجہ تسمیہ اس مقام پر راجہ کی اقامت گاہ کا نام شالی مالی کیوں رکھا گیا۔ شالی مالی کا مطلب کیا ہے۔ اس کے متعلق جو زیادہ قرین قیاس وجہ معلوم ہوتی ہے۔ وہ ہم اپنے محقق و معتمد دوست جناب شمیم کشمیری کے الفاظ ہی میں بیان کر دینا مناسب سمجھتے ہیں آپ فرماتے ہیں اثنائے مطالعہ میں ایک پوراں میں جس کا نام انگریزوں سے ہمیں ایک پھول کا نام نگاہ سے گذرا جس کا نام شالی مالی ہے۔ تنہا نے ہمیں بتایا۔ کہ کسی گستاخان کا نام اس پھول سے پڑ سکتا ہے جو کثرت سے اس میں موجود ہو۔ شاید راجہ پرور سین نے اس مقام کا نام اس وجہ سے شالی مالی رکھا ہو کہ شالی مالی پھول جو دیوتاؤں کو چڑانے جاتے ہیں اس علاقہ میں اس زمانہ میں زیادہ ہوتے ہیں یا خود راجہ ہی نے ان پھولوں کی افزائش پیداوار کا یہاں خاص انتظام کیا ہو۔

کشمیر میں اس زمانہ میں خالص سنسکرت زبان تھی۔ پوراں بھی سنسکرت زبان ہی میں ہیں۔ اس سے معلوم ہوتا ہے کہ شالی مالی بھی اسی زبان کا لفظ ہے ۔

شالی مالی اور اس کی پرور سین کی شخصیت سالہ حکومت اور ریشی سوکرام سوامی کی حیات تک عمارات کی ویرانی تو شالی مالی میں بڑی رونق رہی۔ اس زمانہ میں آجکل کی طرح خشکی کا رستہ نہیں تھا۔ شالی مالی تک آمد و رفت ان بے پیرہ فٹنوں اور لکڑی کے ان اڑن کھٹولوں کے ذریعہ ہوتی تھی جو آپ ڈال کی سطح پر کشتیوں کے نام سے دھڑے اور اڑتے پھرتے تھے ،

لے رائے بہادر پنڈت شیو نرائن صاحب رینہ شمیم ایڈووکیٹ ہائی کورٹ پنجاب (لاہور) جن کا پایہ تحقیق بہت بلند ہے ۔



راجہ کی وفات ۱۶۲۷ء کے بعد انقلاب روزگار نے رفتہ رفتہ شاہی آرام گاہ اور شاہی متوسلین کی سنگین و سریفک عمارتوں کو بے نام و نشان کر دیا۔ وہ ایواناں جہاں راجے اور وزراء و امراء رہتے تھے بوم و چاند کی اقاوت گاہ بن گئے۔ البتہ مٹے ہوؤں کی ایک یادگار باقی رہ گئی۔

شالی مالی سے شالی راجہ پرورسین کی وفات ۱۶۲۷ء سے لیکر ہندو قدیم راجگان مار کس طرح بنا کے آخری ایام ۱۶۳۳ء یا ساڑھے گیارہ سو سال تک بڑے بڑے نامور راجے کشمیر میں گزرے ہیں۔ پھر ۱۶۳۵ء سے ۱۶۵۴ء تک کشمیر کے مسلمان بادشاہوں نے بھی کشمیر میں شان و شکوہ کے ساتھ حکومت کی ہے۔ لیکن نہایت تعجب کی بات ہے کہ کسی راجہ اور کسی بادشاہ نے چودہ سو سال کے طویل عرصہ میں شالی مالی کے پُر فضا مقام کی طرف مڑ کر بھی نہیں دیکھا۔ ۱۵۵۶ء میں جب اقبال اکبری جنت کشمیر کی طرف رخ کرتا ہے تو اس مقام کا نام پھر کشمیر کی تاریخوں میں نظر سے گزرتا ہے۔ لیکن اس عرصہ میں اب یہ نام شالی مالی کی جگہ شالی مار مشہور ہو جاتا ہے۔ اور اس کی وجہ غالباً یہ معلوم ہوتی ہے کہ سنسکرت کی آغوش میں ایک اور زبان کشمیری پرورش پا کر پروان چڑھتی ہے۔ جو رفتہ رفتہ سارے ملک پر حاوی ہو جاتی ہے۔ اسی زبان نے شالی مالی کو شالی مار بنا دیا۔ مار کے معنی کشمیری زبان میں ندی یا نالہ ہیں۔ اور چونکہ مارون کے مقام پر واچھی گام کے دامن میں ایک خوشنما جھیل بھی ہے۔ اس لئے اس کا نام شالی مار یا نکل سوزون معلوم ہوتا ہے۔

باغ شالی مار اور شہنشاہ اکبر کے زمانہ میں اس مقام کا نام شالی مار تھا۔ وہ موسم شہنشاہ اکبر بہار میں اس روح افزا مقام پر آیا اور اس کے ملاحظہ سے ایسا خوش ہوا کہ اس کی جدت پسند طبیعت نے مناظر قدرت کی وافر پیہویوں کو اپنا لینا۔ اکبر تین مرتبہ کشمیر میں آیا ہے۔ پہلی بار ۹۹۷ھ میں دوسری بار ۹۹۸ھ میں تیسری مرتبہ ۹۹۹ھ میں کشمیر ۹۹۹ھ ۱۰۰۰ھ کے بعد کو اس نے فتح کیا تھا۔ ۱۰۱۳ھ کو اکبر نے وفات پائی۔



دماغ کے اختراعات کے اشتراک سے اور زیادہ مرتب کرنے کا ارادہ کر لیا۔ بادشاہ نے حکم دیا  
 کہ تالاب مارون سے ایک نہر نکالی جائے اور آبِ ڈل کے کنارے پر ایک باغ اسی  
 مقام دشالی مار کے نام پر احداث کیا جائے۔ حکم کی دیر تھی چشمہ یعنی تالاب کے وسط  
 سے ایک نہر جس کو جوئے کلان کہتے تھے جاری کی گئی۔ اور پہاڑ کے دامن میں جہاں  
 ڈل کا پانی ختم ہوتا تھا بلند جگہ پر باغ شالی مار کی تیاریاں ہونے لگیں۔ لب التوانیخ  
 میں لکھا ہے ”جوئے کلان در وسط آں رواں کرد۔ عمارات عالیہ سنگین و مصفی و حوض  
 سنگین قریب پنجاہ دیر پنچا پیش و پس عمارت باقوارہ کردہ یہیں ویسار جوئے صفہائی  
 خوشنما پھر یہاں کے شہزادہ درختوں اور گل و گلزار کا ذکر کرتے ہوئے لکھتا ہے ”در  
 زیر آں سبزہ سہ برگہ کہ بنایت نرم و خوشبودارے باشند در میان گلستان خیابان ہا  
 برائے گلگشت تماشا بیاں بستہ در ہر خیابان از دو جانب نہرے نہرے رواں ساختہ  
 الحال یہ سب عدم پرداخت آں طریق نامند لیکن شاہناہ باقی است۔ اس پہاڑی  
 کا تعلق جس کے نشیب میں قریہ شالیہار اور باغ شالیہار واقع ہے۔ پرگنہ بھاگ سنگ  
 کوہستان کے ساتھ ہے۔ باغ کی چار دیواری اکبر کے زمانہ ہی میں بنائی گئی تھی۔  
 شالی مار میں جہانگیر | جہانگیر زمانہ شاہزادگی میں تو بارہا کشمیر میں آیا ہے لیکن شہنشاہ  
 کا باغ فرح بخش | ہندوستان کی حیثیت سے وہ سب سے پہلی مرتبہ ۱۵۷۵ء شوال ۱۰۲۸ھ  
 کو آگرہ سے روانہ ہوا۔ اور مختصر دہلی۔ لاہور اور دیگر بڑے بڑے شہروں کی سیر کرتا  
 ۱۵۷۹ء ربیع الاول ۱۰۲۹ھ مطابق ۱۵۷۹ء ع کو یعنی کامل ۱۵ ماہ کے بعد  
 خطہ کشمیر حنت نظیر میں پہنچا۔ حرم سرائے اور شہزادے ساتھ تھے۔ شاہانہ طرز پر باغات  
 و عمارات کی تعمیرات کا اہتمام ہونے لگا۔ شہزادہ حرم جو بعد میں شاہجہان ہو کر ہندوستان  
 کا شہنشاہ ہوا اپنے شوقِ طبیعی کی وجہ سے اس جدید محکمہ کا مہتمم اعلیٰ قرار پایا۔  
 یہ تو دوزخ و خون ملا بہار الدین نقشبندی خوشنویس کا شمیری کی تصنیف ہے۔ ابھی تک غیر  
 مطبوعہ ہے۔ اور اس کا ایک نسخہ میرے کتب خانہ میں موجود ہے۔ ملا بہار الدین نے بہارِ اچہ  
 کلاب حکہ کے زمانہ میں وفات پائی ہے۔



جہانگیر نے قریہ شالیہ میں اپنے والد شہنشاہ اکبر کی قائم کی ہوئی بنیادوں کو وسعت دی۔ اور شاہ جہان نے اس میں نہایت رفعت و شوکت اور زیب و زینت کے ساتھ جابجا عمارات تعمیر کروائیں۔ اس زمانہ میں دلاور خاں جس کی یاد گار سری نگر میں اب بھی باغ دلاور خاں کے نام سے مشہور ہے کشمیر کا گورنر تھا۔ شہنشاہ نے باغ کا نام فرح بخش تجویز کیا۔ مرزا محمد سلیم ایک درباری شاعر نے باغ کے تیار ہونے پر باغ کی تعریف میں ایک قصیدہ لکھا۔ جس کے شروع کے اشعار خصوصاً شعر (۲) سے معلوم ہوتا ہے کہ باغ کی تعمیر سے پہلے اس مقام کا نام شالی مار ہی تھا۔ وہ اشعار حسب ذیل ہیں:

شہنشاہ شہزادہ شہنشاہ جہانگیر  
چو شد دوران دریا حب لوہ گامش  
ز عشرت شد چو رونق بخش کشمیر  
بسوئے شالی مار افتاد ریش  
فصنائے دید چوں روئے عروساں  
سزاوار عمارات و گلستاں  
طبعش روح انسا اثر کرد  
گراں خوابی و ماغش را خبر کرد

چو شد آراستہ باغ فرح بخش  
شہنشاہ شہزادہ جہانگیر  
پے تاریخ این گلزار ریخاں  
خرد فرمود فرحت گاہ شہزادہ  
اگر یہ فرض کر لیا جائے کہ "فرحت گاہ شہزادہ" کا قطعہ تاریخ ذوالحجہ ۱۰۲۵ھ میں لکھا گیا ہے۔ تو اس حساب سے یہ باغ دو سال دس ماہ کے عرصہ میں تیار ہوا ہو گا۔ اس کی وجہ یہ ہے کہ جہانگیر وسط ربیع الاول ۱۰۲۵ھ میں کشمیر میں آیا ہے۔ اور اسی سال دلاور خاں لغایت ۱۰۲۶ھ مطابق ۱۰۲۵ھ لغایت ۱۰۲۶ھ تک کشمیر کا گورنر رہا ہے۔ جہانگیر کشمیر سے دہلی کے وقت اس کو ساتھ ہی لے گیا تھا۔ اس زمانہ (۱۰۲۵ھ) میں کشمیر کا گورنر اعتقاد خاں تھا۔ جو ۱۰۲۳ھ سے ۱۰۲۴ھ تک کشمیر میں رہا ہے۔ جہانگیر کے عہد میں اس سے زیادہ طویل حکومت اور کسی گورنر نے یہاں نہیں کی۔



پہینے کے اندر اس نے فرح بخش کی تعمیر کا حکم دیا ہے

شاہ مار باغ شاہجہان کے زمانہ میں | شاہجہان کو باغات و عمارات کا شوق باریک بہی زیادہ  
تھا۔ کبر آباد۔ دہلی۔ لاہور۔ کشمیر اور ہندوستان کے بعض دیگر مشہور مقامات اب بھی تعمیرات  
شاہجہانی کی شہادتیں مل رہی ہیں۔ اس نے اپنے زمانہ میں باغ فرح بخش کو اور بھی  
وسعت دی۔ گل و گلزار۔ درختان شہوارہ۔ فوارے۔ حوض۔ بارہوری اور دیگر عمارات  
اسے اس کو چار چاند لگا دیئے۔

حسن اللہ حسن جس کو بادشاہ نے اسکی شجاعت و بسالت کی وجہ سے ظفر خاں کا  
خطاب دیا تھا۔ ان دنوں کشمیر کا گورنر تھا۔ وہ خود مناظر فطرت اور قدرت کی گلداریوں  
کا عاشق تھا۔ اور باغات و عمارات کی تعمیر میں شامانہ دماغ رکھتا تھا۔ چنانچہ کشمیر  
میں اس نے چار باغ بنوائے اور اپنی مشہور مثنوی میں ان کا ذکر کیا۔ بادشاہ نے  
ظفر خاں کو فیض باغ کی تیاری اور فرح بخش کی آرائش کا حکم دیا جس کا ذکر وہ اپنی  
مثنوی میں بھی ذیل کے الفاظ میں لکھتا ہے۔

ظفر خاں کردہ از تعمیر حضرت  
دو گلشن را بہم نہ انگونہ پیوند  
در آورده چنین رضواں سرشته  
فرح بخش آن سر ہر باغ و بہار  
بزر پائش از دل سے بہد سیم  
ہمیشہ تازہ است آن باغ و لخواہ  
خصالی شاعر نے باغ فیض بخش کی شان میں ایک قصیدہ لکھا تھا جس کے  
اخیر شعر سے سال تعمیر ۱۰۲۷ھ نکلتا ہے۔ اس کے کچھ شعر ذیل میں درج ہیں۔  
چو باغ فیض بخش از حکم شاہی  
فرح بخش از کمال افخارش  
ابو باغ ارم گشتہ سیاہی  
چو گل بر طرق خود دادہ قرارش  
۱۔ ظفر خاں خواجہ ابوالحسن کا بیٹا تھا۔ شاہجہان نے دراصل ابوالحسن (باقی صفحہ ۵۵)



ازیں رو کا شمر فخر جہاں است کہ دروے گلشن شاہ جہاں است  
 پے تاریخ سالش صبح کا ہی خرو گفتا "مسرت بخش شاہی"  
 شالی مار سے شالامار اچھا نیکر کے زمانہ ہمک شالامار کو شالی مار ہی کہتے تھے۔ جیسا کہ مرزا  
 محمد سلیم کے شعر سے چوتھو دہائی میں دریا جلوہ گماہش۔ بسوئے شالی مار افتاد  
 راہش سے واضح ہوتا ہے۔ لیکن شام جہاں کے زمانہ میں شالی مار کی جگہ شالامار  
 نام نہانہ و عوام میں چھپا ہوا تھا۔ چنانچہ ظفر حاکم حسن اپنی مثنوی میں لکھتا ہے  
 بوصف شالامار آن خلد ثانی ملک ہر گوشہ در گوہر فانی

(بقیہ حاشیہ صفحہ ۵۴) اسی کو نور زکشمیر مقرر کیا تھا۔ لیکن اس نے اپنی ضعیف العمری کی وجہ سے  
 نظامت کشمیر پر اپنے قابل و لائق بیٹے حسن اللہ کو مقرر کرادیا۔ حسن اللہ شاعر تھا۔ صاحبِ رشتہ  
 کے ساتھ اس کی بزم آریاں دیکھنے کے قابل ہیں۔ شعرا کا قدر دان بھی تھا۔ اور انعام و اکرام  
 کے ذریعہ داد و سخن دیتا تھا۔ پہلی مرتبہ یہ کشمیر میں ۱۰۴۲ھ میں ہوئی تھی اور دوسری مرتبہ ۱۰۴۵ھ  
 سے ۱۰۴۸ھ تک رہا ہے۔ ۱۰۴۸ھ میں اس نے بادشاہ کے حکم سے تربت کو فتح کیا اور ظفر حاکم  
 کا خطاب حاصل کیا۔

اس کی مثنویاں ہفت منزل اور بے نظیر بہت مشہور ہیں۔ آخر الذکر راقم کے کتب خانہ میں  
 بھی ہے۔ اس نے اپنی مثنویوں میں لاہور۔ اکبر آباد۔ کابل اور کشمیر کی بہت تعریف کی ہے  
 کشمیر سے تو عشق حقیقی رکھتا تھا۔ لکھتا ہے

اہل تائب و کشمیر آباد  
 ہر گز از حسنہ اسانم مدہ یاد  
 ہر گز از کشمیر و بلبل را چمن وہ

لاہور کے متعلق لکھتا ہے  
 زبیر اکبر آباد است لاہور  
 بروں آرد ہواش از فراق  
 بکام دل چو حسن تا توانی

کہ در خوبی بعالم شہد مشہور  
 وہ یاد از خراسان و عراق  
 بہار کامراں کن کامراں  
 آج باغ کامراں کا کوئی نام ہی نہیں جانتا۔ البتہ بارہ دوری کامراں (بقیہ پر صفحہ ۵۶)



فرح بخشش شہنشاہ نام کردہ

فرح نازاں باغ جنت و ام کردہ

پھر ایک جگہ لکھتا ہے

فلک ز بنگونہ کردہ تیز بخشش

پر آوردہ پر از شوق نگارش

نسیم از رنگ گلہا شش از غوانی

بروئے سبزہ شبنم گشتہ سیار

گلش دست صبار از رنگ کردہ

سر زلف نہال او بہ منت

نشالا مار میں شاہی عمارتوں سے کیا کچھ رونق تھی۔ اس کی کچھ کیفیت اب بھی نشالا مار

کشمیر کی عمارت سے معلوم ہو سکتی ہے۔ مگر ظفر خاں جو اس زمانہ کا چشم دید گواہ ہے دیکھئے۔

کن پریشکوہ الفاظ میں صنادید عجم کے نقش و نگار کا پتہ بتاتا ہے

عمار نقش بہ نوئے دل نشین است

پس نقش نقش بہتہ اسم عظم

نہ دیدہ چکس در دل رہائے

عمارائے بہ این خوبی کہ دیدہ

ز شوق ویدن آن سقف و دیوار

ہوئے اوچناں از نشہ سیراب

بہ کیفیت چناں سقف و بنا نش

نہ خوبی ماہ ناما ہی دروہست

بہ این خوبی سپہر بہر زمین نیست

نزاکت کردہ بر شاخش گراہی

چو عکس گوشتوارہ اند خطہ یار

کہ بود بر رنگ خاما رنگ کردہ

نگہ دارو دل مرغان جنت

کہ کوئی خاتم جم را مبین است

نہ خاتم بندیش چوں نقش خاتم

عمارائے بہ این محکم بنائے

ز سنگ و چوب محبوبی کہ دیدہ

دراں ثابت کو اک گشتہ سیار

کہ ساتی غیت محتاج سے تاب

کہ پر مے میشود جام از ہوایش

چو جنت ہر چہ سے غلامی در دست

شبستانے چنیں در ہند و چین نیست

دقیقہ صفحہ ۵۷) کی سخت جانی راوی کے کنارہ پر دریا کی موجوں کے تھپتھپوں کا سا ہا سال کو مقابلہ کر رہی

ہے۔ اور گواہان معلوم ہے لیکن صرف اتنا مہاراجہ ع

مقابلہ تو دل ناتواں نے خوب کیا



شالامارباغ عالمگیر کے زمانہ میں جہانگیر اور شاہجہان تو کئی مرتبہ کشمیر آئے ہیں۔ مگر عالمگیر صرف ایک ہی مرتبہ اس جنتِ نظیر ملک میں آیا ہے اور واپس گیا ہے تو اس خیال کے ساتھ کہ بدوں ضروری امورِ ملکی کے سر زمین کشمیر میں صرف سیر و شکار کے لئے بادشاہوں کا آنا رائے صاحب کے خلاف ہے۔ اور اس رائے کے قائم کرنے کی وجہ یہ ہوئی کہ وہ اپنی سفر میں کئی آدمی اور گھوڑے اور دیگر جانور ہو گئے۔ بلکہ ایک ہاتھی بھی پہاڑوں کے نشیب و فراز کی نذر ہو گیا۔

غرض بادشاہ ذی قعدہ ۱۰۷۰ھ میں بچہ اسلام خان گورنر کشمیر میں آیا۔ فوج و لشکر حرم سرا ساتھ تھے۔ طرح بکشت اور فیض بکشت کی عابیشان عمارتوں میں پھر رولت نظر آنے لگی۔ بادشاہ نے عید کا جشن بھی اسی باغ میں منایا۔ اور آخرہ صفر کو تین ماہ کے قیام کے بعد واپس لاہور آ گیا۔

بادشاہ کے ساتھ ڈاکٹر برنیئر مشہور سیاح بھی تھا جس نے اپنے سفر نامہ میں اس باغ کے نہایت دلچسپ حالات لکھے ہیں۔  
افغانوں کا دور | مغل شہنشاہوں کا عروج عالمگیر کے ساتھ ہی دفن ہو گیا۔ اس کے بعد کوئی مغل بادشاہ کشمیر گیا لاہور تک بھی نہیں آ سکا۔ زوالِ سلطنت کے بعد پنجاب کشمیر اور کابل کے صوبے و ریاستوں کے قبضہ میں چلے گئے۔ جن میں پنجاب تو ۱۷۶۱ء میں نجیب شاہ نے لے لیا۔ اور کشمیر اور کابل پر افغانوں ہی کا قبضہ رہا۔ ۱۸۱۹ء میں کشمیر ہی افغانوں کے ہاتھ سے نکل گیا۔

محمود شاہ و شجاع الملک و رانی کے عہد میں سردار محمد عظیم خان ۱۸۱۵ء سے ۱۸۱۹ء تک کشمیر کا گورنر رہا ہے۔ سردار مذکور شاہمار کے دونوں حصوں فیض بکشت اور فرح بکشت میں دوا عشرت دیتا رہا ہے۔ اس نے باغات کی مرمت بھی کرانی۔ اور حتی الامکان اسکی آرائش لے صرف عالمگیر کا بیٹا شاہ عالم بہادر شاہ اول لاہور تک آیا ہے۔ بلکہ اس نے وفات بھی لاہور ہی میں پائی ہے۔ اس کے بعد محمد شاہ رنگیلے کا بیٹا احمد شاہ بہادر شاہ رانی کے ساتھ جنگ کرنے کیلئے صرف سرحد تک آیا۔ اور احمد شاہ کو لاہور میں پھنکا کر آپ واپس دہلی چلا گیا ہے۔ یہ آخری فتح تھی جو اکبر کے جانشین کو حاصل ہوئی تھی۔



وزیر یالش اور رونق اور خوبصورتی کو کم نہ ہونے دیا ۔

سکھوں کے عہد میں شالامار | سکھوں کے زمانہ میں جہاں پنجاب کی اسلامی عماریات پر زوال آیا۔ کشمیر کی اسلامی عمارتیں بھی ان کے مذہبی تعصب سے نہ بچ سکیں۔ دیوان گربا رام جو بہانہ رنجیت سنگھ کے زمانہ کا چھٹا گورنر کشمیر تھا کے عہد ۱۸۳۲ء تا ۱۸۳۷ء میں شالامار باغ کی حالت بہت رومی تھی۔ حالانکہ اس سے تیرہ چودہ سال پیشتر ہی افغانی دور میں اس کی مرمت اور سر نو ہو چکی تھی۔ دیوان چونکہ باغات و اخراجات کا بڑا شوقین اور نہایت زندہ دل بلکہ عیش پرست امیر تھا۔ اس لئے اُس نے تین ہزار روپیہ شالامار کی مرمت کے لئے خزانہ سے منظور کئے۔ مگر مرمت کا کام ایسے نادانوں کے ہاتھ میں رہا کہ یہ کام سر انجام نہ ہو سکا ۔

شالامار اور ڈوگرہ حکومت | ۱۸۴۴ء میں کشمیر کے تخت و سجدت کے ساتھ ہی شالامار کشمیر کی قسمت بھی ڈوگرہ خاندان کے قبضہ میں آ گئی۔ مہاراجہ نبیر سنگھ نے بھائی کے پیام حکومت ۱۸۴۲ء تا ۱۸۵۷ء میں وزیر ہونے کشمیر کا گورنر رہا۔ اس نے ۱۸۴۷ء میں نشاط باغ وغیرہ کے علاوہ مہاراجہ کے حکم سے شالامار کی مرمت بھی شروع کی۔ مگر نگران کاروں کی بددیانتی کے باعث مرمت کی بجائے باغ کو دانستہ برباد و تباہ کیا گیا۔ یہاں تک کہ محمد خلیل مرچا پوری نے اپنی کتاب "تاریخ خلیل میں لکھا ہے کہ "تو داہنہائے نخاس از میاں کشیدہ بردند بجائے آن ناؤ داہنہائے سفالین چسپا بند نہنگین" اے عقیق وغیرہ بمقدار دو تودار زبرد قبضہ آوروند۔ ایسے ہی بموجب خور و بر و اہل کاراں شد ۔"

موجودہ حکمران کشمیر مہاراجہ پرتاب سنگھ کی طرف سے جن کے عہد حکومت کو ۱۹۲۴ء میں ۱۸۸۵ء کی تخت نشینی کے مطابق چالیس سال کا عرصہ ہو گیا ہے۔ شالامار باغ کی کئی مرتبہ مرمت ہو چکی ہے۔ خصوصاً جب کبھی دسیرایان ہند کشمیر میں بغرض سیر و سیاحت آتے ہیں۔ یا مہارانی صاحبہ خود مہاراجہ صاحب یا سر راجہ ہری سنگھ کوٹی پارٹی مثلاً مار باغ میں دینا چاہتے ہیں۔ تو اس کی درستی۔ صفائی اور تراش و خراش کا کام اعلیٰ پیمانہ پر ہوتا ہے۔ جیسا کہ ستمبر ۱۹۲۳ء میں سر راجہ ہری سنگھ دلی عہد کی سالگرہ کی تقریب پر شالامار میں ایک پارٹی اعلیٰ پیمانہ پر دی گئی تھی۔



جس میں ہنرمائی فن تمام امراء و وزراء صاحب ریڈیٹنٹ اور انگریز معہ لیڈیوں کے جمع تھے۔  
اور ۱۸۷۱ء کو وائسرائے لارڈ ریڈنگ کی دعوت شامی اور ۱۸۷۲ء کو ہمارا فی صاحبہ  
اور لیڈی ریڈنگ کی زمانہ ٹی پارٹی کے موقع پر باغ کا چوبن قدرتی نظاروں اور انسانی  
دستکاریوں کی نمود و نمائش کی وجہ سے چٹا پڑتا تھا۔

## شالامار باغ سوہدرہ

سوہدرہ بہت پرانا قصبہ ہے۔ اور بیان کیا جاتا ہے کہ وہ محمود غزنوی کے غلام ایاز  
کا آباد کیا ہوا ہے۔ عہد مغلیہ میں یہ پرگنہ سیالکوٹ کے ماتحت تھا۔ اور نہایت آباد و  
بارونق تھا۔ اب ضلع گوجرانوالہ میں تحصیل وزیر آباد کے ماتحت ہے۔  
خلاصۃ التواریخ میں لکھا ہے کہ امیر الامراء نواب علی مردان خان کو شاہ جہان  
نے جب پنجاب کی نظامت سپرد کی۔ تو اس نے سوہدرہ کا نام اپنے بیٹے کے نام پر ابھیم آباد  
رکھا۔ اور اس کو عالی شان ابوانات سے دار الخلافہ (لاہور) کا ہم پلہ بنا دیا۔ ایک بنیید  
باغ تعمیر کرایا جس کا صحیح نام تو معلوم نہیں ہو سکا۔ لیکن سوہدرہ کا باغ چونکہ باغ لاہور  
کے نمونہ پر تھا۔ اسی طرح مختلف طبقے۔ فوارے۔ نہریں حوض آبشاریں اس کے اندر  
تھیں اس لئے وہ شالامار باغ ہی کے نام سے موسوم ہو گیا۔

شالامار لاہور ۱۷۵۷ء میں تکمیل کو پہنچا ہے۔ اور ۱۷۶۴ء میں نواب علی مردان خان  
کا لاہور ہی میں انتقال ہو جاتا ہے۔ اس سے معلوم ہوتا ہے کہ سوہدرہ کا باغ جس کیفیت  
”صاحب خلاصۃ التواریخ“ لکھتے ہیں ”دم مساوات“ باغ شالامار سے زندہ ۱۷۶۴ء سے  
۱۷۶۷ء کے درمیان ہی تعمیر ہوا ہے۔

۱۷۶۷ء، ۱۷۶۸ء، ۱۷۶۹ء سال تصنیف ۱۱۷۷ھ عہد عالمگیری۔ یہ تاریخ بہت نایاب تھی۔  
مگر ۱۷۶۸ء میں طبع ہو کر عام ہو چکی ہے۔



باغ لاہور کی تعمیر پر چھ لاکھ روپیہ لاگت آئی تھی۔ باغ سوہدرہ کی لاگت بھی اس سے کم نہ تھی۔ تیار کئے گئے گورنمنٹ لکھا ہے۔ شش لکھ روپیہ برائے عمارت عالیہ و باغ دہرے کہ از دریا کے قریب برائے باغ آوردہ صرف شدہ و دوسرے از دیہات سوہدرہ از سرکار بادشاہی برائے مرتبت باغ و شہر مذکور بطریق العام التعمینا بنام امیر الامراء مقرر است۔

جس باغ پر اُس زمانہ میں جبکہ معمار و مزدور کی اجرت تین چار آنہ سے زیادہ نہ تھی اور جس کے لئے طویل طویل فاصلہ سے شہر جاری کی گئی ہو۔ جس کے اندر عالیشان و رفیع درجات عمارتیں تعمیر ہوئی ہوں۔ اور جن کی شکست رنجیت اور مرمت کے لئے حکومت کی طرف سے بعض دیہات معاف ہوں۔ وہ باغ کس شان و شکوہ اور کس جاہ و جلال کا ہوگا۔

ابراہیم خاں جس کے نام پر علی مردان خاں نے سوہدرہ کا نام ابراہیم آباد رکھا بعد عالمگیری ۱۱۰۵ھ میں پہلی مرتبہ کشمیر کا گورنر مقرر ہوا۔ اسی کے عہد میں عالمگیری تین ماہ تک کشمیر میں رہا ہے۔ دوسری مرتبہ ابراہیم خاں کو ۱۱۰۹ھ میں پھر کشمیر کی نظامت پر بھیجا گیا۔ جہاں ۱۱۰۹ھ تک رہا۔ تیسری مرتبہ ۱۱۱۳ھ سے ۱۱۱۷ھ تک کشمیر کا صوبہ رہا۔ چوتھی بار یعنی آخری مرتبہ وہ ۱۱۲۱ھ میں پھر کشمیر آیا۔ اسی سال عالمگیری نے اس کو نواب علی مردان خاں ثانی کا خطاب دیا۔ لیکن ابراہیم ضعیف ہو چکا تھا۔ تین ماہ کے بعد اس نے کشمیر ہی میں انتقال کیا۔

اس کی زندگی (۱۱۰۵ھ) تک باغ اپنے پورے شباب پر تھا۔ چنانچہ ۱۱۱۸ھ کا مصنف (صاحب خلاصۃ التواریخ) بلغ سوہدرہ کی تعریف میں اکثر مقامات پر طب اللسان نظر آتا ہے۔ لیکن آج سواد و سوسالی کے بعد ہم دیکھتے ہیں۔ تو کھنڈرات اپنی ٹوٹی بھوٹی زبان سے صرف اس قدر بتا سکتے ہیں۔

ابھی اس راہ سے کوئی گیا ہے کہہ دیتی ہے شوخی نقش پاک سوہدرہ میں اس علاقہ کا نام جہاں یہ باغ تھا۔ نو لکھا باغ مشہور ہے۔ اور کہا



جانتا ہے کہ یہ باغ نولاکھ روپیہ کی لاگت سے بنا تھا۔ لیکن خلاصۃ التواریخ کا مصنف جس نے خود وہ باغ دیکھا ہے۔ نہ اس نام (نولکھا) کی تصدیق کرتا ہے اور نہ اس لاگت (نولاکھ) کی۔ باغ کی زمین کچھ ہندوؤں کے قبضے میں ہے کچھ مسلمانوں کے عیدار کے پاس ہے۔ باغ کی عمارتوں بلکہ چار دیواری اور بنیادوں تک کی اینٹوں سے لوگوں نے اپنے اپنے مکانات بنائے۔ اور کیوں نہ بنتے۔  
آخر کل اپنی صرف درمیکدہ ہوئی۔ پہونچی وہیں پہ خاک جہاں کا خمیر تھا

## باغ شالمار باؤلی قلعہ دہلی

شاہجہان کا چوبیسواں سال جلوس تھا کہ سن ۱۶۵۷ء مطابق ۱۰۷۷ھ میں اس کے اکبر آبادی محل نے قلعہ شاہجہان آباد سے اڑھائی کوس کے فاصلہ پر باؤلی کے قریب ایک عالی شان باغ لاہور اور کشمیر کے سرکاری باغات کے نمونوں پر تعمیر کرایا جس کے طبقوں اور تختوں کے نام بھی انہی کے ناموں پر فرح بخش اور فیض بخش رکھ گئے۔ اس باغ کے اندر لاہور کی طرح خوشنما عمارتیں بھی تعمیر کی گئیں۔ ہر نہ صرف باغ کو سیراب کرتی تھی۔ بلکہ تمام عمارتوں کے نیچے دو گز چوڑی بہنی تھی۔ یہ چوڑائی باغ کے عین وسط میں آٹھ گز ہو جاتی تھی۔ یہ باغ اور اس کی عمارتیں تین چار سال کے عرصہ میں دو لاکھ روپیہ کی لاگت سے تعمیر ہوئیں۔

باؤلی میں ایک سرائے بھی تھی جو پہلے خاتم تھی۔ مگر جب باغ کی تعمیرات شروع ہوئیں۔ تو اس کے ایوان اور حجرے جو تعداد میں بترکھے۔ ریختہ کے بنوا دیئے گئے۔



# شالامار باغ راجوری (قلعہ جموں)

کشمیر اور لاہور کے شالامار باغ کی شہرت ہندوستان کے ہر حصہ میں پہنچ رہی تھی اس زمانہ کے شوقین رؤساء نے بھی اس نمونہ پر باغات تعمیر کرائے۔ ان میں ایک باغ راجہ عنایت اللہ خاں نے اورنگ زیب عالمگیر کے ابتدائی عہد میں پنودار الخلفہ راجوری میں تعمیر کرایا۔ اس زمانہ میں راجوری کا نام راجور تھا۔

راجہ عنایت اللہ خاں شہنشاہ میں بعد شاہجہان تخت نشین ہوا۔ دربار میں اس کی بڑی عزت تھی۔ پنج ہزاری منصب رکھتا تھا۔ اور اس کے معاوضہ میں پنجاب سے کشمیر تک کے رستہ کی حفاظت کے فرائض اس کے ذمہ تھے۔ مرزا رفیع اللہ خاں اس کے بیٹے نے راجہ دھرم دیو پر جموں میں فتح پانی تھی۔ اور بطور یادگار منڈی یعنی شاہی محلہ کی چند اینٹیں اکھیر کر اپنے ہمراہ راجور میں لے آیا تھا۔

راجہ عنایت اللہ خاں نے عالمگیر اور دارا کی لڑائیوں میں ہمیشہ اول الذکر کا ساتھ دیا۔ اس لئے جب عالمگیر بادشاہ ہوا۔ تو اس نے خلعت بے بہا ہفت زنجیر فیل اور کئی گھوڑوں اور قیمتی اسباب کے علاوہ پونچھ۔ سائیدہ۔ مناور۔ کری کرپالی۔ بھمیر۔ چھبال کے علاقے بطور جاگیر عطا فرمائے۔

۱۶۸۷ء کے بعد جب ریاست راجور ایک مملکت ہو گئی۔ تو راجہ عنایت اللہ خاں نے خاص شہر میں کچھری محلہ۔ حمام اور جامہ کن کی عالیشان عمارتیں اور مختلف مقامات میں قلعہ جات بنوانے کے علاوہ دریا کے پار شالامار باغ کے نام پر ایک باغ تیار کرایا۔ اس میں ایک خوشنما بارہ دری بنوائی۔ باغ کی ایک طرف کی دیواریں دریا کے پانی سے ٹکراتی تھیں۔ چار دیواری باغ کی بڑی مضبوط تھی۔ اور چار دیواری کے اندر علاوہ بارہ دری کے اور بھی کئی مکانات تھے۔

۱۷۰۷ء وفات بعد عالمگیر شہنشاہ



شالامار اور دیگر عمارات کی تکمیل کے بعد اس باغ میں اعلیٰ چمیانہ پر چراغاں اور روشنی کا انتظام کیا گیا۔ روشنی کی شعاعیں جب دریا کے پتے ہوئے پانی پر اپنا عکس ڈالتی تھیں تو ان کی لرزتی اور کانپتی ہوئی ترچھی لکیروں ایک عجیب کیفیت پیدا کرتی تھیں۔ اس عظیم الشان جلسہ میں جو اس کوہستان میں اپنی قسم کا پہلا جلسہ تھا۔ رعایا کو دعوت عام دی گئی۔ کاریگروں اور میر عمارات اور منتظموں کو انعامات اور خلعت تقسیم کئے گئے۔

۱۹۰۳ء میں گجرات اور بھمبر کے رستے کشمیر جانے ہوئے دیکھا ہے۔ بارہوری موجود ہے جس سے اب ڈاک بنگلہ کا کام لیا جاتا ہے۔ اور اس کی مرمت و خیرہ ہوتی رہتی ہے۔ چار دیواری کا کہیں نام و نشان نہیں ہے۔ صرف وہ دیوار موجود ہے جس کے ساتھ موسم برسات میں دریا زور شور کے ساتھ بہتا ہے۔ ۱۹۰۴ء میں راجہ گلاب سنگھ والٹی جموں کو اس کی ظاہری و باطنی خدمات کے صلہ اور انگریزوں کو ایک کمرڈر و پیہ دینے کے معاوضہ میں مہاراجہ کا خطاب اور کشمیر اور کوہستان ہزارہ کا علاقہ دیا گیا۔ چنانچہ اسی بناء پر اس نے ۲۶ مئی ۱۹۰۶ء کو ریاست راجور پر قبضہ کر لیا۔ اس زمانہ میں راجہ رحیم اللہ خاں وٹاں با اختیار رئیس تھا۔ وزیر آباد میں راجگان راجور کی جو شاخ مقیم ہے۔ وہ راجہ رحیم اللہ خاں کے بیٹے راجہ فقیر اللہ خاں کی اولاد سے ہے۔ اس شاخ کے سرکردہ اس وقت راجہ محمد اکرام اللہ خاں صاحب ہیں۔ جو نہ صرف اپنے شہر اور ضلع کے بلکہ صوبہ پنجاب کے نامور رئیس ہیں۔ اور پنجاب کونسل کے ممبر بھی رہ چکے ہیں۔



# شالامار باغ جموں

موجودہ ملک معظم جارج پنجم کے والد ماجد ایڈورڈ ہفتم پنجابی شاہ انگلستان و  
 شہنشاہ ہندوستان جب اپنی والدہ عظمیٰ و کٹوریہ قیصرہ ہند کی زندگی میں بجاہم شہزادی  
 ۱۸۵۹ء مطابق ۱۹۳۲ء میں سیاحت ہند کے دوران میں جموں تشریف لائے تھے۔  
 تو ہمارا جہر بیر سنگھ والی جموں و کشمیر نے ان کی یادگار میں بمقام جموں عجاوب گھرانہ یہ  
 باغ شالامار باغ کے نام سے تعمیر کیا تھا۔ یہ دونوں عمارتیں ۱۹۳۳ء میں مکمل ہو گئی  
 تھیں۔ جہاں باغ واقع ہے۔ وہاں جنگل تھا اور جگہ نہایت نشیب و فراز تھی۔ چوتڑہ  
 کسٹم سے منڈی رشاہی محلات کو جاتے ہوئے بائیں ہاتھ شالامار باغ نظر آتا  
 ہے۔ باغ کے دروازے کے آگے بہت سی فراخ جگہ تھی۔ جہاں انجمن اسلامیہ اور آریہ  
 سماج کے سالانہ جلسے بڑے بارونق ہوتے تھے۔ اور عیدین کا میلہ بھی لگتا تھا۔ مگر  
 ۱۹۲۱ء میں یہ سفید جگہ دیوانیشن داس سابق چیف منسٹر نے اپنے عروج کے ایام  
 میں حاصل کر لی۔ اور یہاں مکانات تعمیر کرائے۔ اب باغ بالکل بے رونق ہو گیا ہے۔  
 باغ کا کل رقبہ تیس بیگھ کے قریب ہے۔ بیس ہزار روپیہ اس پر لاگت آئی تھی۔ اس کی  
 چار دیواری گول پتھروں سے غیر معمولی طریق پر بنائی گئی ہے۔ باغ کے اندر کچھ مکانات  
 بھی ہیں۔ درخت شہوار ہیں۔ جن میں چوہدری آم خصوصاً قلیل تشریف ہیں۔ ہمارا جہر بیر سنگھ  
 جو باغ کے پانی سے وہ اکثر اس باغ میں آمدورفت رکھتے تھے۔ مگر موجودہ والی ریاست  
 ہمارا جہر پرتاب سنگھ سالہا سال سے اس باغ میں نہیں آئے۔ اور اب تو دیوان صاحب  
 کے مکانات نے باغ کی رہی رہی رونق پر بھی پانی پھیر دیا ہے۔ اس لئے باغ کس قدر  
 کی حالت میں ہے۔



# شالامار باغ کپور تھلہ

راجہ فتح سنگھ والے کپور تھلہ نے ۱۸۱۷ء میں کپور تھلہ کے گوشہ شمال مغرب میں تفریح طبع اور کپور تھلہ کی رونق و زیبائش کے لئے یہ باغ تعمیر کرایا۔ باغ سے ایک میل کے فاصلہ پر ایک ندی جس کو نالہ بائین کہتے ہیں جاری ہے۔ اس ندی سے ایک نہر نکالی گئی ہے۔ جو شالامار باغ کے نیچے غرب کی طرف بہتی ہوئی پھر بائین میں جا ملتی ہے۔ اس باغ میں راجہ فتح سنگھ نے گولاہور کے شالامار باغ کی طرح طبقہ تو قائم نہیں کئے۔ لیکن باغ کے اندر عمارات عمدہ تیار کرائیں جن سے باغ کی رونق دو بالا ہو گئی۔ باغ کی بیرونی فصیل یعنی چار دیواری نہایت پختہ اور شاندار بنی ہوئی ہے۔ باغ کے دو دروازے ہیں۔ ایک جنوب کی طرف بربلہ سڑک۔ دوسرا شمال کی طرف باغ کے اندر ایک عظیم الشان چاہ ہے جس کو آسمانی کنواں کہتے ہیں۔ اس کے علاوہ اور بھی کنویں ہیں۔ اور واٹر ورکس انجن بھی ہے \*

بارہ دری کی عمارت قابل دید اور دلکش ہے۔ باغ کے اندر ایک پرائمری سکول اور ایک سرکاری لائبریری ہے۔ باغ چھوٹے چھوٹے ٹمکڑوں میں منقسم ہے۔ جگہ جگہ آرام کے لئے بچپن رکھی ہوئی بہت ہری ہری گھاس سے باغ کی کیفیت دلوں پر خاص اثر کرتی ہے۔ سنگ مرمر کا ایک خوبصورت تالاب بھی اس باغ میں ہے۔ لیکن اب وہ عرصہ سے بند ہے۔ مہاراجہ کھڑک سنگھ کی خوبصورت سجادہ کے اعلیٰ قسم کے شہرچہ پتھروں کی وجہ سے بھی باغ میں رونق رہتی ہے \*

بسنت کا میلہ کپور تھلہ میں اسی باغ میں ہوتا ہے۔ طوائف۔ نقال۔ قوال گانے والے اور مختلف قسم کے دوکاندار اور شوقین لوگ دور دور سے آتے ہیں۔ اور والہ ریاست کی طرف سے مستوفین کو انعام و اکرام ملتا ہے \*

باغ میں گٹھا۔ مٹھا۔ انار۔ آم۔ جامن۔ کبدہ۔ آمروہ وغیرہ کے بے شمار درخت خوبصورت



اور صاف روشوں کے اندر موجود ہیں ۔  
موجودہ والی ریاست ہمارا بد جگت جیت سنگھ بہادر باغ کی سیر کو اکثر تشریف  
لایا کرتے ہیں ۔ اور یہی وجہ ہے کہ ایک سو سال سے زیادہ عرصہ گزر جانے کے باوجود  
باغ کی رونق میں کسی قسم کی کمی نہیں ہوئی ۔

جب فروری ۱۹۲۳ء میں ہمارا بد صاحب کی دختر ہمارا جگماری امرت کور صاحب  
کی شادی راجہ جوگندر سین والی ریاست منڈی کے ساتھ ہوئی تو فروری ۱۹۲۳ء کو شمال  
مار باغ میں ایک عظیم میلہ منعقد کیا گیا ۔ کہتے ہیں شمال مار باغ کیا کپور تھلہ میں ایسا ازدحام  
پہلے کسی نہیں ہوا تھا ۔ ہمارا بد صاحب ڈاکٹر صاحب ہمارا جگماری صاحبان راجہ صاحب  
منڈی کے علاوہ وزیر اعظم دیوان جگداجپیدہ جملہ اہلکاران اوسے اعلیٰ معززین ریاست  
اور زمینداران علاقہ سب آئے تھے ۔ رقص و سرود کے جلسوں اور دیگر قسم کے تماشوں  
سے وہ رونق تھی کہ کھوے سے کھوا اچھلتا تھا ۔ اور باغ میں کہیں پاؤں رکھنے کو جگہ  
نہ تھی ۔

باغ کے ساتھ جہاں ایک لکھنؤ اور شہتوت کے درختوں کا ذخیرہ ہے وہاں پہلو  
تھی ۔ سات سال ہوئے ہمارا بد جگت جیت سنگھ نے یہاں ذخیرہ لگا یا جو قریباً چھ  
میل رقبہ کو گھیرے ہوئے ہے ۔ راجہ فتح سنگھ کے زمانہ میں باغ میں مٹن برج تھا ۔  
جہاں ہر وقت پہرہ رہتا تھا ۔ کچھ عرصہ ہوا وہ مٹن برج گرا دیا گیا ہے ۔

## شمال مار باغ کا لکا

کا لکا شہر پہلو سے پرکار کا پہلوئے سٹیشن کے متعلق یہ باغ ریاست پٹیالہ کے  
علاقہ میں واقع ہے ۔ بیان کیا جاتا ہے کہ باغ بہت پُرانا ہے اور بادشاہی زمانہ  
کا معلوم ہوتا ہے ۔ اس کا رقبہ لاہور کے شمال مار باغ کے برابر ہے ۔ اور اسکے طبقے



اور تختے بھی اسی طرح ہیں جس طرح لاہور شالامار باغ کے ہیں۔۔۔ باغ کے اندر ریاست پٹیالہ کے سرکاری مکانات بھی ہیں۔ جن میں ریاست کے ملازم بود و باش رکھتے ہیں۔ ایک باغ شجاع آباد ضلع ملتان میں بھی شاہ سہیابگما آباد کیا ہوا بتایا جاتا ہے۔

## کوہستان کشنوار کا نالہ شالامار

ہندوستان پنجاب اور کشمیر کے باغات شالامار کا ذکر کرنے کے بعد مناسب معلوم ہوتا ہے کہ اس شالامار کی کچھ کیفیت بھی بتا دی جائے جس کے ساتھ باغ کے لفظ کی بجائے ندی کا لفظ مستعمل ہو چلا آتا ہے۔

میں سن ۱۹۲۷ء میں ضلع اوہم پور (قلمرو جموں) کے بعض پُر فضا مقامات کی سیرو سیاحت میں تھا۔ ایک مقام پر مجھے ایک ندی کا نام شالامار بتایا گیا جو کشنوار کے عظیم الشان پہاڑ ناگنا شیرو کی عین چوٹی سے نکلنے لگتی ہے۔ میں نے ہمراہیوں اور ارد گرد کے زمینداروں سے اس ندی کے نام شالامار کے متعلق بہت کچھ استفسارات کروئے ندی کا نام شالامار کب سے ہے کیا اس نام کا توحات ناگنا شیرو میں کوئی باغ بھی تھا؟ بصورتِ اثبات اس کو کس نے کس سے سنہیں آیا؟ کیا یہ ندی کوہ شالامار کیوں کہتے ہیں؟ لیکن کسی سوال کا کوئی جواب نہ مل سکا۔ صرف اتنا معلوم ہوا کہ یہ نام اس قدر قدیم عرصہ سے ہے کہ اس علاقہ میں کوئی شخص اس کی صحیح تاریخ نہیں بتا سکتا۔ راقم الحروف کا اپنا خیال یہ ہے کہ جس زمانہ میں ندی کا نام شالامار رکھا گیا ہے۔ وہ قدیم ہندو راجگان کشمیر کا زمانہ تھا۔ اس لئے کہ شالامار ہندی لفظ ہے جس کے معنی گھر یا جگہ یا مقام کے ہیں۔ اور مار کشمیری زبان کا لفظ ہے جس کے معنی ندی تالہ کے ہیں۔ علاقہ کشنوار میں گوہندو راجاؤں کی اپنی حکومت رہی ہے۔ لیکن اس میں کچھ شک نہیں کہ کشمیر کے قدیم ہندو راجگان کو ہمیشہ ان پر فوق رہا ہے۔ اور کشمیر کی زبردست ہمایات کی وجہ سے کشنوار کے راجوں کو غورگاہان کا زبردست رہنا پڑا ہے۔ کشنوار اور پٹیالہ



کے علاقوں میں اب بھی بہت سے کشمیری موجود ہیں۔ اور ہر چہ وہ سب قسریاً مسلمان ہی ہیں۔ لیکن آخر یہ اپنی لوگوں کی اولاد ہیں۔ جن کے بزرگوں نے آٹھویں صدی ہجری میں اسلام قبول کر لیا تھا۔ ان سطور کا مطلب یہ ہے۔ کہ ان علاقوں میں کشمیریت کے آثار جن کی یادگار یہ نالہ شالامار ہے اب بھی پائے جاتے ہیں ۔

## ماہو لال حسین

یہ وہی بزرگ ہیں جن کے نام پر اور جن کے عرس کی وجہ سے لاہور کا میلہ چرائی مشہور ہے۔ اور جس میں لاہور ضلع لاہور اور مضافات لاہور کے علاوہ امرتسر۔ گوجرانوالہ۔ وزیر آباد۔ امین آباد تک کے لوگ آتے ہیں مجمع عام کی تعداد کا صحیح شمار تو کبھی نہیں ہوا۔ لیکن عام اندازہ ایک لاکھ کے قریب کیا جاتا ہے ۔  
 ماہو لال حسین بظاہر ایک اخیل اور بے چوڑ سا نام معلوم ہوتا ہے۔ لیکن درحقیقت یہ نام ہندو مسلم اتحاد کا اعلیٰ ثبوت اور طوطی ہندو اہیر خسرو دہلوی کے اس شعر کا صحیح مصداق ہے

من تو شدم تو من شدی من تن شدم تو جاشی  
 تاکس نہ گوید بعد ازین من دیگرم تو دیگر می

اس کی تفصیلات آگے چل کر معلوم ہونگی ۔

حسین کے والد کلکس رائے نام ایک ہندو راجپوت تھے جو شہنشاہ ہمایوں دین اسلام قبول کیا۔ حسین کی ولادت ۱۷۴۵ء میں ہوئی۔ چنانچہ صاحب حقیقت الفضا کہتے ہیں

چوں وجود مبارکش بہ جہاں  
 بود آن سال در شمار عدد  
 آمد از پرده عدم بہ وجود  
 چہل و پنج ز یادہ بر نہ صد

۱۷۴۵ء  
 لے تاریخ لاہور کنہیا لال میں درج ہے۔ کہ حسین کلکس رائے کا پوتا تھا ۔



حسین مولوی ابو بکر کی درس گاہ میں داخل ہوئے۔ جو اُس زمانہ میں مکسالی دروازہ کے باہر دریا کے کنارہ پر تھی۔ دس سال کی عمر تھی کہ قرآن شریف حفظ کر لیا۔ اسی زمانہ میں ایک بزرگ حضرت شیخ بہلول ان سے ملے۔ اور انہوں نے اس کی روحانی تعلیم و تربیت کی طرف خاص توجہ کی۔

کتاب حقیقت الفقراء میں جس کے بعض اقتباسات حضرت حسین کے متعلق تحقیقاتِ حشری میں درج ہیں۔ حضرت حسین کے مفصل حالات فارسی نظم میں درج ہیں۔ اور ان میں ان کے بہت سے خوارقِ عادات اور ان کی کرامات کا ذکر ہے۔

مولوی نور احمد حشری مصنف تحقیقاتِ حشری اپنی کتاب میں لکھتے ہیں۔ میں ایک مرتبہ میاں حسن علی شاہ سجادہ نشین مزار ماہولال حسین کے پاس گیا۔ اُس نے مجھ کو ایک بیاض دکھائی۔ جس میں حضرت حسین کے طبعزاد اشعار درج تھے۔ مگر اکثر اشعار ایسے تھے۔ جن کا قافیہ اور ردیف تو الگ وزن تک ہی درست نہ تھا۔ بخوبی طوالت آپ کے کلام سے صرف دو شعر جن کا وزن قافیہ درست ہے۔ یہاں درج کئے جاتے ہیں

شاہدے خود را چو دیدم مست مست      تالابِ لعلش رسیدم مست مست

ماہمہ دیدیم و وہ ماں نیز ہم      بادۂ صافیم و مستان نیز ہم

حضرت حسین قانع التحصیل ہونے کے بعد معاش کے لئے ہافنہ گی کا کام کرتے تھے۔ ان کے ایک پیر بھائی شیخ ارزانی نام تھے۔ ان دونوں کی آپس میں چٹشاک تھی۔ حقیقت الفقراء میں لکھا ہے۔ کہ حضرت حسین کے بعد جب شیخ ارزانی ان کے مزار پر آئے تو ٹھوکر دگا کر کہا۔

خفتہ نیر خاک لے جولہ      از من و خود نہ کنوں آگاہ

یہ کتاب راقم الحروف کی نظر سے نہیں گزری۔ تحقیقاتِ حشری اور تاریخِ کنہیا لال میں اس کے حوالے درج ہیں۔ پیر محمد نام کوئی بزرگ اس کے مصنف ہیں۔ اور انہوں نے چشم دید کرامتیں لال حسین کی لکھی ہیں۔ شیخ پیر محمد حضرت ماہولال کے خادم خاص تھے۔ حقیقت الفقراء میں بعد عالمگیری کی تصنیف ہے۔ جسے حضرت حسین (باقی حاشیہ بر ص ۷۵)



ور تو از حال خویش آگاہی

گو بمن شیر یا تو رو باہی

ابن سخن چوں از دشتت حسین

از تیر خاک گور گفت حسین

کای عجب ایں چه گفتن است بمن

از تو ایں چه لائق است بمن

پا بگورم ہے زنی از رکیں

باز گوئی تو زینکہ حرف چنین

گر نباشم ز حال خود آگاہ

پس من آگاہ کے شوم زالہ

بشنو از من کہ من خود آگاہم

جوئے الہ ام بگو نہ جو لاہم

من کہ گویم سخن یہ گور پس

پس تو خود میں کہ رو بہ ام یا شیر

جب تک شیخ حسین نے طریقہ ملائیت اختیار نہیں کیا تھا۔

نماز روزہ کے بڑے پابند

تھے۔ قرآن شریف پلاتا نہ پڑھا کرتے اور قریباً ہر روز مزار حضرت علی ہجویری عرف داتا

گنج بخش پر جا کر فاتحہ پڑھا کرتے تھے۔ ان کی طبیعت میں دفعتاً تبدیلی پیدا ہو جانے کی

یہ حکایت بیان کی جاتی ہے۔ کہ ایک دن شیخ سعد اللہ نامی ایک معلم ایک تفسیر سے

رکھ کر اس امر کی کیفیت بیان کر رہا تھا۔ کہ زندگی بے اعتماد اور لہو لعب ہے شیخ حسین

نے کہا۔ جب خدا نے دنیا کی زندگی کو لہو و لعب قرار دیا ہے تو اس کی تمام مخلوق ہی ایک

لہو و لعب ہے۔ پھر ہم لہو و لعب ہی کیوں نہ کریں جو اس کھیل بنانے والے کا مقصد

خاص ہے۔ یہ کہا اور اچھتے کو دتے اور ناچتے ہوئے مدرسہ سی باہر نکل آئے اور کپڑے

بھی گیروے (سرخ) رنگ کے پہنے شروع کر دیئے جس سے اُن کا نام "لال حسین"

مشہور ہو گیا۔



اس واقعہ کے بعد لال حسین کی زندگی میں ایک عجیب قسم کا انقلاب پیدا ہوتا ہے۔ وہ اپنی تمام کتابیں وریا بڑو کر دیتے ہیں یا کسی کنوینس میں ڈال دیتے ہیں۔ قرآن شریف کی تلاوت، علمی و صوفیانہ تذکروں اور رورود و مخالف کی جگہ شراب کے دور شروع ہو جاتے ہیں، مکتبوں اور مسجدوں کی بجائے مے خانوں کا طواف پسند آتا ہے اور چنگ وریا ب سے وابستگی ہو جاتی ہے۔

لال حسین کی ایک کرامت کا ذکر صرف پر لطف سمجھ کر کیا جاتا ہے۔ لاہور میں شیخ حسو تیلی ایک بزرگ گذرے ہیں، اوائل میں گندم فروشی کا کام کرتے تھے حضرت شاہ جمال کے فیض صحبت سے اپنی عاقبت سنوار لی۔ کچھ عرصہ کے بعد تیل پنا شروع کیا۔ اور حسو تیلی کے نام سے مشہور ہو گئے۔ دوکان ان کی چوک جھنڈا موری دروازہ میں تھی۔ حضرت لال حسین اسی رستے کبھی کبھی مستانہ حالت میں ہی حضرت ڈانا گنج بخش کے مزار پر انوار پہنچا کرتے تھے۔ جب حسو تیلی کی دوکان پر پہنچتے۔ تو وہاں معمول سے زیادہ شور و غل کرتے اور اچھلتے کودتے۔ ایک دن حضرت حسو تیلی نے کہا وریا رسالت میں تو نہیں کبھی دیکھا نہیں، یہ اچھلتے کودتے کس شیخی پر ہے۔ لال حسین نے کچھ جواب نہ دیا۔ اور اپنے اسی سرور میں مست چلے گئے۔

اسی رات حضرت حسو تیلی خواب میں کوہا دیکھتے ہیں کہ بزم نبوی بھی ہوئی ہے۔ سرور کائنات اولیٰ افروز ہیں ایک چھوٹا سا شوہر صورت لڑکا حضرت کی گود میں آتا ہے۔ آنحضرت صلی علیہ وسلم اس کو پیار کرتے ہیں۔ پھر وہ لڑکا تمام فقیروں، ولیوں اور صحابہ کرام سے پیار لیتا ہوا شیخ حسو تیلی کی گود میں آتا ہے۔ اور بچوں کی عادت کے مطابق ان کی ڈاڑھی سے چند پال نوچ لیتا ہے اور مجلس برخواست ہو جاتی ہے۔ وہ سبے دن لال حسین اسی طرح شور و غل مچاتے چوک جھنڈا سے گذرتے ہیں۔ شیخ حسو تیلی ان کو دیکھ کر سکراتے ہیں اور کہتے ہیں فطیری اور ولاشی کا دعویٰ کس کام۔ جب دربار نبوی تک رسائی نہیں لال حسین نے اس کے جواب میں ڈاڑھی کے چند بال دکھائے۔ اور واقعہ کا ذکر کیا۔ حسو تیلی نے کہا، آخر حضور



بچہ بن کر نگرہ پنچالی۔ بات جب ختم ہوئی۔ کہ اپنی اصل صورت میں ظاہر ہوتے۔ یہ کہہ کر حضرت  
حسرتیل نے حضرت حسین کو گلے لگا لیا۔ اور فرط جوش و سرور سے حسرت حسین حسین  
کر کے نعرے مارنے لگے۔

آخر وہ دن بھی آگیا۔ کہ اس مست المست فقیر کو اپنے مریدوں مستقدوں اور یاران  
مہم جلیس سے ہمیشہ کے لئے جدا ہونا پڑا۔

صاحب حقیقت الفقراء نے وصال کی کیفیت اس طرح لکھی ہے۔ آپ یاروں کے  
ہمراہ ایک روز کشتی پر سوار ہو کر دہلی کی صیر کر رہے تھے۔ ایک موقع پر ایک بیگستان  
نظر آیا۔ کشتیان کو اشارہ کیا۔ اُس نے دہلی آتا رہا۔ آپ نے بیرو کمان سے دل  
بھلانے کا ارادہ کیا۔ دو چار تیر چلانے بھی۔ مگر پھر دفعتاً دل میں ایک خیال آگیا اپنے  
ہمراہیوں سے مخاطب ہو کر بولے۔ دوستو! جب کوئی دوست حقیقی اپنے دوست کو  
اپنے پاس بلانے کو اسے کیا کرنا چاہئے۔ مجمع احباب نے جواب دیا۔ کہ اسے سو کام  
چھوڑ کر اپنے حقیقی دوست کا کہنا ماننا چاہئے۔ یہ سن کر آپ نے فرمایا۔ اے بزم  
احباب یہ شمع انجمن داپنی طرف اشارہ کر کے، اب بجھنے کو ہے یعنی ہمیں جناب الہی  
اپنے وصال میں طلب فرماتے ہیں۔ یہ کہہ کر بقول صاحب حقیقت الفقراء سے

ہم ہماں ریگ گسترید روا  
وقت جاں وادن از ولس ناگاہ  
چو حق اللہ گفت جاں پیو  
تا آمد بر دہل کہ حق اللہ  
باوہ وصلت البیتہ خورو

شاہدہ کے متصل جو جگہ حضرت لال حسین نے اپنے لئے پہلے اسی پسند فرمائی تھی وہاں  
آپ کو دفن کیا گیا۔ آپ کی وفات کا واقعہ بعد اکبر و درجہ ماہ جمادی الثانی ۱۰۰۸  
کو پیش آیا۔ اس حساب سے آپ کی عمر ۶۴ سال کے قریب رہی۔

چند سالوں کے بعد جب دریائے گاندی میں سیلاب آگیا۔ اور پانی کی لہریں حضرت

لے حقیقت الفقراء کے حوالہ سے تحقیقات چشتی میں لکھا ہے۔ کہ یہ سیلاب حضرت کی پیشین گوئی  
کے مطابق ان کی وفات سے بارہ برس کے بعد آیا تھا۔ اور لاش کی جگہ ان کے مرید کو قبر میں ایک گلدستہ  
دیکھنا ہوا نظر آیا۔ اسی گلدستہ کو موجودہ مزار میں دفن کیا گیا۔



کے مزار سے جو اُس وقت کچا تھا۔ مگر کھانے لگیں۔ تو محمد صالح نامی آپ کے مرید نے  
 آپ کو پاہر نکالا۔ اور آپ کو باغباپنورہ میں جسے اُس زمانہ میں بابو پورہ کہتے تھے  
 دفن کیا۔ اس وقت نماز جنازہ دو بارہ پڑھی گئی۔ آپ کے مریدوں اور معتقدوں  
 کی تعداد ہزار ہا تک پہنچی۔ مگر سجادہ نشینی کا فخر آپ کے محبوب و مرغوب مرید حضرت  
 مادہ مولال حسین کو ملا۔

## شیخ مادہ مولال

مادہ مولال شاہدرہ کے ایک برہمن کا لڑکا تھا۔ ایک دن گھوڑا دوڑاتا  
 حضرت شیخ حسین کی جھونپڑی کے سامنے سے گذرا۔ شیخ حسین اس کی فراست اور  
 اس کی خوبصورتی اور جوانی دیکھ کر پھر دک اٹھے۔ پوچھا کون ہے؟ کسی نے جواب  
 دیا۔ شاہدرہ کے ایک امیر برہمن کا لڑکا ہے۔ اور نام اس کا مادہ مولال ہے۔  
 شیخ ان دنوں قلندرانہ وضع رکھتے تھے۔ ڈاڑھی مونچھ سب کی  
 صفائی تھی۔ شراب پر ملاپیتے تھے۔ اور شراب خانہ میں سب کے روپروچلے جاتے  
 تھے۔ ایسے شخص کا ایک ایسے نوجوان خوبصورت لڑکے سے اظہار محبت کرنا جو  
 اُس کا ہم خیال و ہم عقیدہ بلکہ ہم مذہب بھی نہ ہو۔ سب کے لئے حیرت ناک تھا۔  
 مگر عشق وہ چیز ہے کہ نشیب و فراز۔ بدنامی و رسوائی کوئی چیز اس پر غالب نہیں  
 آسکتی۔ شیخ بھی شاہدرہ میں تلاشِ یار کے لئے گئے۔ اور آخر کامیاب ہو کر  
 اُس زمانہ میں مادہ ہوا کی عمر ۱۵ سال تھی۔ اور اس کی شادی بھی ہو چکی تھی۔  
 جب یہ واقعہ مادہ ہوا اور اُس کے والدین کو معلوم ہوا۔ تو وہ بہت گھبرائے۔  
 مگر حضرت شیخ حسین کا عشق معمولی عشق نہ تھا۔ آخر بقول ڈاکٹر اقبال سے  
 بات جو دل سے نکلتی ہے اثر رکھتی ہو۔ پر نہیں۔ طاقت پر واد مگر رکھتی ہے  
 رفتہ رفتہ مادہ ہوا کے دل پر بھی اثر ہوا۔ اور اب وہ وقت آیا کہ وہ بھی کبھی



حضرت کی بزم میں آتکلتا۔ اور شراب نوشی میں بھی مشغول ہوتا۔ مادہ ہر کے والدین کو بیٹے کا یہ حال دیکھ کر سخت فکر و امتا پیر ہوا۔ شیخ لال حسین کے قتل کے منصوبے سوچے جانے لگے۔ ادھر ادھر بہت کچھ ہاتھ پاؤں مارے مگر کامیابی نہ ہوئی۔ آخر اس کے والدین نے ہردوار جانے کے بہانہ سے بیٹے کو ساتھ لے جانا چاہا۔ شیخ لال حسین نے پہلے تو اجازت نہ دی۔ مگر جب مادہ ہر نے اصرار کیا۔ تو انہیں مراج یار کے سامنے تسلیم خم کرنے کے سوا کوئی چارہ نظر نہ آیا۔

حقیقت الفقراء میں تو ہردوار کے اس واقعہ کو بھی حضرت حسین کی ایک کہانت بیان کیا گیا ہے۔ وہاں لکھا ہے کہ شیخ حسین نے اجازت تو دیدی مگر یہ وعدہ لے لیا کہ تمہارے والدین پہلے چلے جائیں۔ میں تم کو خود ہردوار پہونچا دوں گا چنانچہ جس دن مادہ ہر کے ماں باپ ہردوار پہونچے ہیں۔ اسی دن شیخ حسین نے مادہ ہر کو کہا کہ میرے قدم پر قدم رکھو اور آنکھیں بند کر لو زمین پر پیر مارو اور پھر آنکھیں کھول دو۔ مادہ ہر نے اس پر عمل کیا تو اپنے آپ کو ہردوار میں پایا جہاں اس کے والدین بھی موجود تھے۔

بہر حال یہ کہانت ہو یا اصل واقعہ۔ مادہ ہر لال کا ہردوار جانا ثابت ہے۔ جب وہ واپس آیا تو اس کے اعتقاد اور اس کی محبت میں کوئی کمی نہ تھی۔ بلکہ واپس آنے کے چند دنوں کے بعد وہ علانیہ مسلمان ہو گیا۔

بہت سے ہندوؤں نے یہ صلاح کی کہ لال حسین اور مادہ ہر دونوں کو ہلاک کر دینا چاہئے۔ لال حسین کو اپنا تو مطلق اندیشہ نہ تھا۔ مگر مادہ ہر کی جان کو وہ نہایت عزیز رکھتے تھے۔ اسی اشفا میں راجہ مان سنگھ کو اکبر کی طرف سے ہم دکن پر جانے کا حکم ہوا۔ لال حسین کے ایما سے مادہ ہر ہم دکن میں بھرتی ہو کر لاہور سے باہر چلے گئے۔ اور اس وقت واپس آئے جب ہم دکن میں راجہ مان سنگھ نے کامل فتوحات حاصل کر لیں۔ شیخ حسین کے نام سے راجہ مان سنگھ خوب آشنا تھا جب اسے معلوم ہوا۔ کہ میری فوج میں مادہ ہر نام ایک فوجوان لڑا کا حضرت حسین



کا مرید ہے۔ تو اُس نے اُس کو اپنے پاس بلایا۔ اُس کی عزت کی اور کہا۔ اپنے پیرو  
مرشد کا تصور باندھ کر اس مہم میں اُن کی دعا حاصل کر۔ مادہ ہونے ایسا ہی کیا  
اور جب مان سنگھ کو کامیابی ہو گئی۔ تو اُس کا اعتقاد لال حسین کے متعلق بہت  
زیادہ ہو گیا ۛ

ایک مرتبہ مولیٰ کے ایام تھے۔ لال حسین نے کہا ہم اپنے بار جانی (مادہ ہو)،  
کی خاطر مولیاں کھیلنا چاہتے ہیں مادہ ہو لال کا اتنا سُنا تھا کہ یہ نازی معشوقانہ  
بہت سا گلابی رنگ اُس نے حضرت لال حسین پر ڈال کر اُن کے تمام کپڑے ات  
پت کر دیے۔ حضرت کے مرید اور معتقد لال حسین کی اس شوخی پر لال پیلے ہو گئے  
بلکہ حضرت لال حسین سے اُنہوں نے کہہ بھی دیا۔ آپ نے اس چھوکرے کو سر چڑھا  
رکھا ہے۔ حضرت لال حسین تو کسی اور رہی رنگ میں ڈوبے ہوئے تھے۔ ان پر وجہ  
کی حالت طاری ہو گئی اور اُنہوں نے ناچنا شروع کر دیا ۛ

اسی طرح بسنت کے موسم میں لاہور کی اکثر طوائفیں بسنتی رنگ کے کپڑے  
پہن کر جب . . . لال حسین کے سلام کو آتی تھیں۔ تو آپ کے مرید و معتقد بھی  
اسی رنگ میں رنگے جاتے تھے۔ مادہ ہو لال اور خود حضرت لال حسین بھی سرتاپا  
بسنت نظر آتے تھے ۛ

لال حسین تاجین حیات ہر سال بسنت کی خوشی منایا کرتے تھے۔ ان کے بعد  
بھی ان کے مزار پر بسنت کے دن سرو و سماع اور رقص و رنگ اندازی ہوتی ہے  
لال حسین اور شیخ مادہ ہونے یہاں تک یکہنگی اختیار کی کہ دونوں کا نام مادہ ہو لال  
حسین مشہور ہو گیا۔ اور عوام اب اصلیت سے یہاں تک بے خبر ہیں کہ مادہ ہو لال  
حسین کو ایک ہی نام تصور کرتے ہیں۔ اور اصل حقیقت و کیفیت سے بالکل بخبر  
ہیں۔ آخر جب حضرت مادہ ہو باغ عالم کی سیر سے سیر ہو گئے۔ اور اپنی پیرو مرشد اور عاشق  
صادق کی یاد دل میں ایک ٹیس اور کلیجہ میں درد پیدا کرنے لگی۔ تو ملک بنگالہ کے سفر  
کی تیاری کی۔ چنانچہ حضرت حسین کی وفات کے اٹھتالیس سال بعد ۱۲۲۲ زوی الحج ۱۲۵۶



کو دوشنبہ کے دن شاہجہان کے زمانہ میں انتقال فرمایا۔ اور ہم پہلوئے مزار حضرت لال حسین دفن کئے گئے ۔

## خانقاہ مادہولال حسین

لاہور کی یہ مشہور و معروف خانقاہ جو موضع باغباپورہ کے متصل بجانب شمال واقع ہے۔ پختہ چار دیواری سے محفوظ ہے۔ دروازہ کلان جو آمد و رفت کے لئے ہے مغرب کی طرف ہے۔ ایک دروازہ جنوب یعنی باغباپورہ کی جانب ہے۔ مشرق کی طرف بھی ایک دروازہ ہے جس کو ہاشمی دروازہ کہتے ہیں ۔

احاطہ دربار یعنی خانقاہ حضرت مادہولال حسین کی زمین کا رقبہ چار گھاؤں کے قریب تھا۔ مگر بہت سی عمارتیں کھنڈرات کا ڈھیر ہو گئیں۔ باغ باغیچہ جو شاہادہ ویران ہو گیا۔ چار دیواری بالکل شکست ہو گئی۔ اگر یہ مزار شہر میں کسی جگہ ہوتا۔ تو آج اس کے ٹوٹے پھوٹے آثار بھی نظر نہ آتے۔ مجاور اور مستجادہ نشین اور متولی سب مل ملا کر کھاپی چائے اور صرف مادہولال حسین کا مزار اور چوتراہ باقی رہ جاتا۔ اس کو جو کچھ بھی اب باقی ہے غنیمت ہے ۔

نواب ذکریا خاں نے نظامت لاہور کے ایام میں بہمد محمد شاہ بادشاہ ایک خوشنما کانسے کا مسجد حضرت لال حسین کے روحنہ کے مغرب کی طرف تعمیر کرائی تھی۔ وہ مسجد تو موجود ہے۔ مگر اسلامی حکومت کے ضعف مسلمانوں کی غفلت اور جابر حاکموں کی غیر ہمدردی کی وجہ سے اب صرف اس کے آثار ہی قائم ہیں۔ جو اس کی مٹی ہوئی شان و شوکت کی شہادت دیتی ہیں مسجد کے ساتھ کنواں غسل خانہ۔ سقاوہ بلکہ چاہ کلان بھی جنوبیہ موجود ہے مسجد کا دروازہ جو بہت شاندار تھا اب بغیر طاق تختوں کے ہے۔

اس نام کی وجہ یہ بتائی جاتی ہے۔ کہ حضرت لال حسین نے فرمایا تھا۔ کہ بہشت کے دن جو کوئی اس دروازہ سے گزرے گا وہ بہشتی ہے ۔



صحن مسجد موجود مگر ناگفتہ بہ حالت میں۔ صحن کے گرد جو دیوار ہے وہ تباہ گردن بلند تھی۔ مسجد کا دروازہ سطح زمین سے دو تین فٹ بلند تھا۔ اور پختہ زمیوں کے ذریعے مسجد میں داخل ہوتے تھے۔ غرب رو یہ جو مسقف درجہ تھا شکستہ ہو جانے کی وجہ سے ایک اہل دل بزرگ منشی غلام رسول ملازم بارکماٹری نے ۱۲۶۹ء میں دوبارہ اس کی مرمت کرا دی تھی۔ مگر اب پھر وہی حال ہے۔

۱۲۸۰ء کے قریب مسجد کے بہت سے آثار موجود تھے تحقیقات چشتی میں مسجد کی عمارت کے متعلق اس کی تفصیلات درج ہیں۔ شرقی محراب میں پرغ مسجد کے اوپر نیلا۔ آسمانی۔ سفید اور کانسی کار کام نہایت خوبصورت تھا۔ اور خط عربی بسم اللہ الرحمن الرحیم اور پھر افضل الذکر لآلہ الہ اللہ محمد رسول اللہ و بہ نستعین درج ہے۔ شمالی محراب کی طرف کانسی کار ٹکڑوں میں جن کی زمین نیلی اور گھکاری سفید ہے برنگ سیاہیہ ابیات تحریر ہیں۔

خواست در دور شاہ ملک پناہ  
عالم و عادل و سخا زماں  
زبدہ بارگاہ او نواب  
بد خواہش اگرچہ جمید است  
شاہ ہندوستان محمد شاہ  
در صف معرکہ چو شیر زیاں  
ذکر یا خان صوبہ پنجاب  
لرزہ در تن فتادہ چوں بید است

یہ چاروں مصرعے وسطوں میں ختم ہیں۔ اس کے بعد یہ اشعار درج ہیں۔  
نیک نام کہ نیک نامے او  
چاہ و مسجد نہ خود بنا بکند  
محض پر خدا کن دایں کار  
باز ہرچہ ثواب زان آید  
ہم چو بونے گل است در ہر سو  
عالی و خوب و خوشناما بکند  
تا نمازی شود مناز گزار  
یہ سونے ہانپیش بکن عابد

محراب جنوبی کی طرف ہی شمالی محراب کی طرح کانسی کار کام کے چار ٹکڑے بنا کر ان کے وسط میں تعمیر مسجد کا حسب ذیل قطعہ تیار درج ہے۔  
یارب از لطیف خود نگاہش دار  
از شکستن تو در پناہش دار



کر و احداث مسجد سے محکم  
نزد و درگاہ صاحب عرفان  
آنکہ معروف شد بہ لال حسین  
کر و معمار چوں بصدہ تدبیر  
سال تاریخ او چنیں آمد  
نیز ایں حوض و چاہ مستحکم  
واقف اسرار حضرت رحمان  
خاک نعلین اوست سمرہ عین  
مسجد و چاہ را بگو تعمیر  
مسجد نیک ماچیاں

اس کے ساتھ ہی دوسرا قلعہ تاریخ ہی درج ہے جو حسب ذیل ہے  
چوں ایں مسجد گاہ از پے خاطر عام  
تاریخ او ہر کہ خواہد شہما  
بنایافت اس در نیک نام  
بداند ہزار و صد و پچاس و چاہ

مسجد کی دیواروں اور محرابوں کے مرغیوں وغیرہ پر نقش و نگار کی شہادت  
کے لئے رنگ آمیزی خطوط کہیں کہیں نظر آ جاتے ہیں ۔

احاطہ دربار میں ایک مکان مکان ثبوت شاہ کے نام سے ہے۔ وہ حضرت  
مادہ ہولال حسین کے خدام ہی سے تھے۔ ان کو بھی صاحب کرامات بیان کیا جاتا ہے۔  
بلکہ یہ بھی کہا جاتا ہے کہ انہی کی مہربانی سے لاہور احمد شاہ ابدالی کی ٹوٹ سے محفوظ  
رہا۔ ۱۲۳۵ھ میں ان کا انتقال ہو گیا۔ اس مکان کی غریب جانب ثبوت شاہ کی  
تصویر شراب کی بوتلوں کے ان کے مذاق اور ان کے حالات کا ثبوت بہم پہنچا رہی ہے  
دروازہ کلان یعنی ڈیوڑھی حضرت مادہ ہولال حسین کی وفات کے بعد کھل کر کے  
از سر نو بنوائی گئی۔ البتہ اس کا اندرونی درمحرابی زمانہ قدیم ہی کا ہے۔ بعد میں ہمارا  
ولیب سنگھ اس ڈیوڑھی کو سات دینہ لگا کر دو منزلی بنا یا گیا۔

چاہ کلان جو مسجد کے متصل ہے اس پر چرخ چوب جاری تھا۔ ۱۲۴۵ھ میں  
میر وزیر علی تحصیلدار لاہور نے اس کو بند کرا دیا۔ اس چاہ کے شمال کی طرف چار  
دیواری کے اندر ایک چبوترہ چونہ بچ سفید ہے۔ یہ مقام شیخ اردانی کا چلہ گاہ بتا  
جاتا ہے۔ ہولال حسین کے پیر بھائی تھے۔ اور جن کا مزار پٹنہ میں ہے۔ اب یہ چبوترہ  
لے آگے حرف ٹوٹ گئے ہیں۔ پڑھے نہیں جاتے ۔



بوسیدہ ہو کر گر گیا ہے۔ اور اس میں درخت کمرہ وغیرہ آگے ہوئے ہیں۔

چار دیوانی کے اندر ایک موٹرا کٹان ہے۔ جس کا دور ہر طرف سے ساڑھیں تین گز ہے۔ اس کے جنوب کی طرف ایک حجرہ مسجد ہے۔ جہاں شیخ ماہوششت فرمایا کرتے تھے۔

وہ بخارچہ دہارہ دری، جس کی بیرونی دیوار پر سچاں مشرق سنگ مرمر کے پتھر سے ایسے مکان از بندہ غلام رسول لکھا ہوا ہے۔ سجادہ نشین کے بیٹھنے کی جگہ ہے اور اسی مقام کو گندی بھی کہتے ہیں۔ مقام گندی کے متصل ایک اور مسجد ہے۔ جو ۱۲۷۵ھ میں بیگم طوائف والدہ موماں مجو بہ رنجیت سنگھ نے تیار کرائی تھی مسجد نہایت خوبصورت ہے۔ اس زمانہ میں اس مسجد پر دو ہزار روپیہ لاگت آئی تھی۔ احاطہ دربار کے اندر اس وقت ساڑھیں سے زیادہ قبریں خدام اور دربار کے قراء کی ہیں۔ کچھ متفرق بھی ہیں۔ احاطہ مزار کی چار دیواری میں بیسیوں مکاناں اور کئی گنبد خور و کٹان تھے۔ ان میں سے بہت سے مٹ گئے۔ بہت سے باقی ہیں۔ مقام تخت جس کو چوترا مزار معلیٰ بھی کہتے ہیں بیان کیا جاتا ہے کہ معز الدین بن جہاندار شاہ کا بنا کردہ ہے۔ یہ تمام چوترا چوہدری ہے۔ اس کے چاروں طرف پتھر کا رنگین تختی نصب ہیں۔ اور چاروں گوشوں پر چار مینار تاپہ سینہ بلند ہیں چوترا ہذا کے جنوب کی طرف ایک چوکھٹ سنگ مرمر کی سواگر بلند اور ۱۲ اگرہ چوڑی ہے۔ اب اس میں تختہ لاسہ چلی لگے ہوئے ہیں۔

اسی احاطہ میں ایک چوترا ہے جس پر مہاراجہ رنجیت سنگھ اپنے عہد حکومت

سے بہادر شاہ شاہ عالم بن عالمگیر کے بعد ۵۲ سال ۱۸ مئی ۱۷۶۵ء کو تخت پر بیٹھا۔ اور گیارہ ماہ پانچ یوم کی حکومت کے بعد ۱۲ مئی ۱۷۶۶ء میں انتقال کر گیا۔ معز الدین اپنی گردش کے ایام میں لاہور میں تھا۔ اس نے مزار حضرت ماہ ہلال حسین پر حاضر ہو کر یہ اقرار کیا۔ کہ اگر مجھے تخت نصیب ہو گیا۔ تو میں حضرت کے مزار پر سائبان چوبہ لاسے طحانی نذر کروں گا۔ چنانچہ اس نے تخت نشین ہو کر اپنا وعدہ پورا کیا۔



میں بسنت کے دن ڈیرہ کیا کرتے تھے۔ اس چوترہ کے پاس ساٹھان اور قناتیں لگ جاتی تھیں۔ جہاں امرائے دربار قیام کرتے تھے۔ ہمارا جو بسنت کے دن دو بار مادہو لال حسین میں خود بھی نذر دیتے اور اپنے امیروں سے بھی نذریں دلواتے تھے بلوکی نور احمد چشتی مصنف تحقیقات چشتی جو ہمارا جو رنجیت سنگھ کے زمانہ ۱۸۳۹ء اور ان کے بعد ہمارا جو شیر سنگھ و ہمارا جو دلپ سنگھ کے عہد حکومت ۱۸۴۹ء تک زندہ رہے کہتے ہیں "بسنت کے صرف ایک ہی دن میں سجادہ نشین کو چار پانچ ہزار روپیہ نذر نیاد کا مل جاتا تھا۔ اور اب ۱۸۴۲ء مطابق ۱۸۶۴ء میں ماہروز میلہ بسنت صرف ۲۵ روپیہ سجادہ نشین کو آمدنی ہوئی ہے۔"

لال حسین کے تعویذ پر ہمیشہ خلافت پڑا رہتا ہے۔ اس تعویذ کے نیچے تین چوترے ہیں جن میں سے دوسرے پر شیخ مادہو کا مزار ہے۔ جس پر عرس کے دن خلافت ڈالا جاتا ہے۔ چوترہ کو مزار لال حسین کی وجہ سے تخت اور احاطہ مزار کو دربار بھی کہتے ہیں۔ راقم الحروف ۲۲ جنوری ۱۹۲۳ء کو مزار مادہو لال حسین پر گیا۔ جن عمارات کا تحقیقات چشتی میں پتہ لکھا ہے۔ ان میں سے بہت سی مٹ گئی ہیں۔ اب تو احاطہ مزار اور مسجد نواب زکریا خان کے سوا چاروں طرف کھنڈرات ہی نظر آتے ہیں بلکہ جن عمارات کو راقم الحروف نے سن ۱۹۰۷ء میں دیکھا تھا۔ اب ان میں سے بھی کئی ایک نظر نہیں آتیں۔

## مزار مادہو لال حسین پر نذر نیاز اور معافیات وغیرہ

لال حسین اور شیخ مادہو کی روش ظاہری کچھ شریعت اسلام کے خلاف تھی۔ لیکن اس پر بھی ان کی بزرگی و شہرت کا اس قدر چرچا تھا۔ کہ ہزاروں اور لاکھوں لوگ ان کے سلسلہ میں داخل تھے۔ اور شاہان مغلیہ میں سے جو بادشاہ لاہور آتا تھا۔ وہ اسے آپ کا انتقال ۱۸۴۲ء میں دوران طراحت تحقیقات چشتی میں ہوا ہے۔ آپ کی کتاب آپ کی وفات کے بعد چھپی تھی۔



دیگر مزارات کے علاوہ اس روضہ پر بھی ضرور آتا تھا۔ نذریں چڑھاتا۔ سر تسلیم  
ختم کرتا۔ اور مجاوروں۔ سجادہ نشینوں کی بہت کچھ پرورش کرتا تھا۔ نادر شاہ اور  
احمد شاہ ابدالی جیسے خونریز بادشاہ بھی اس خانقاہ پر سیر نیاز چھکا کر کسرو غرور  
کی کمر توڑ گئے ہیں۔ ناظمین لاہور بھی دل و جان سے لالی حسین کے اراد مندوں  
میں تھے۔ نواب زکریا خاں تو خصوصیت سے آپ کے خوارق عادات اور کرامات کا  
قائل تھا۔ خانقاہ کی مغربی جانب اس کی بنا کردہ مسجد جس کا مفصل ذکر پہلے کیا  
جا چکا ہے۔ اب تک اس کی دلی ارادت مندی کا ثبوت دے رہی ہے۔

ہمارا رجحیت سنگھ کا وجود لاہور کی اسلامی عمارات کے لئے ایسا ہی تھا  
جیسے بجلی کا تعلق کسی بلند آشیان یا کسی سرفراک عمارت کے ساتھ ہوتا ہے۔ چنانچہ لاہور  
کا کوئی اسلامی مقبرہ اسکی زو سے نہیں بچ سکا۔ کوئی مسجد اس کی ضرب سے خالی نہ رہ  
سکی۔ مگر مزار مادہ ہولال بڑا خوش قسمت تھا۔ کہ نہ صرف وہ سلامت رہا۔ بلکہ ہمارا رجحیت  
سنگھ وہاں بے منت اور عرص کے دن خود آتا اور نذریں پیش کرتا۔

یہ صحیح ہے کہ اس مزار پر نسبت اور مزاروں اور مقبروں کے سنگ مرمر اور دیگر  
قسم کا قیمتی پتھر کم تھا۔ اور اسی لئے خیال ہے کہ وہ رجحیت سنگھ کی دستبرد سے بچ رہا ہے  
لیکن مزار کا رقبہ جو چار گہماؤں تک بیان کیا جاتا ہے اس قدر وسیع تھا۔ کہ رجحیت سنگھ  
چاہتا۔ تو اپنے کسی سکھ سردار کو توپ خانہ یا بارود خانہ کے لئے یہ جگہ دے سکتا تھا۔ اس  
لئے اس کے محفوظ رہنے یا کم سے کم رجحیت سنگھ کے ہر سال یہاں آنے کی کوئی نہ کوئی وجہ  
ہونی چاہئے۔

پہلے بیان ہو چکا ہے۔ کہ بیگم طوائف کو اس مزار کے ساتھ دلی عقیدت تھی۔ چنانچہ  
اسی عقیدت مندی کے ثبوت میں اس نے یہاں ایک مسجد ہی بنوائی تھی۔ بیگم چونکہ موراں  
طوائف کی والدہ تھی اور موراں رجحیت سنگھ کی وہ محبوبہ تھی۔ کہ اس کے نام کا سکھ تاج  
بنجاب میں چل گیا۔ اور پڑے پڑے درباری اور صاحب کیا سکھ اور کیا ڈوگرے اس  
کا مزار کرنے کے بعد ہمارا رجحیت سنگھ کے لئے۔ اور بیگم طوائفین اس مزار پر بہ کثرت



آتی تھیں اور خصوصاً عوس اور بسنت کے دن تو یہاں شاہدان بازاری کا جگمگاتا تھا۔ رنجیت سنگھ کو موراں کی خاطر منظور تھی اور موراں کو اپنی برادری کی اور اس کی برادری یعنی طوائفوں کو مادہ ہولال حسین سے دلی عقیدت تھی۔ اس لئے موراں طوائف کی طفیل بہ مزار بہاراجہ کے ہاتھوں سے نہ صرف بچ سکا بلکہ بہاراجہ ہر سال یہاں نذر بھی دیتا رہا ۔

جیسا کہ اس سے پہلے بیان کیا گیا ہے۔ صرف بہاراجہ کے آنے کی وجہ سے بسنت کے دن اس مزار کے سجادہ نشین کو چار پانچ ہزار روپیہ کی نقد امداد نذر نیاز کے ذریعہ مل جایا کرتی تھی۔ بہاراجہ نے خائفانہ کی مرمت اور فقیروں اور عسوں کے اخراجات کے لئے حکم دیا۔ کہ ہر چند میں بادشاہان مغلیہ کی برابری نہیں کر سکتا۔ تاہم بطور مدد امداد کچھ نہ کچھ حاضر کیا کروں گا۔ چنانچہ بہاراجہ نے اس مزار کے لئے مفصل ذیل معافیات و اگزار کیں (۱) چاہ موراں والا یعنی موراں طوائف کا کنواں جس کی زمین ۳۶ بیگم ہے سوہ معافی موراں طوائف کے انتقال کے بعد مزار مادہ ہولال حسین کے نام پر ہو گئی (۲) چاہ جس کی زمین ۲۰ بیگم ہے (۳) چاہ پیر والا جس کی زمین ۲۳ بیگم ہے (۴) چاہ جس کی کل زمین ۶۶ بیگم ہے (۵) ضلع امرت سر میں ایک چاہ جس کی زمین دس بیگم ہے (۶) موضع فتح گڑھ ضلع لاہور میں ایک بیگم زمین (۷) اٹار ضلع امرت سر میں سات بیگم زمین (۸) موضع کوٹ بیگم میں تین بیگم زمین ۔ یہ معافیات سکھوں کے آخر عہد تک برابر قائم رہیں۔ بلکہ بہاراجہ کھڑک سنگھ بہاراجہ شیر سنگھ اور آخری سکھ بہاراجہ دلپ سنگھ تا بالغ ہی اس مزار پر بسنت کی تقریب میں آتے رہے ہیں ۔

## عوس مادہ ہولال حسین یا میلہ چرائان

عوس کی تاریخ حضرت لال حسین کی تاریخ وفات سو ایک سال بعد شروع ہوئی ہے۔



جس کو آج یعنی ۱۳۴۵ھ مطابق ۱۹۲۳ء میں ۷۸ سال کا عرصہ گز چکا ہے۔ پہلے آپ کا عرس قمری حساب کے مطابق ہوتا تھا۔ مگر اس خیال سے کہ تاریخ عرس کبھی سڑیوں میں آجاتی ہے اور زائرین اور مسافروں اور سوداگران اسپان کو موسم کی تبدیلی کی وجہ سے تکلیف ہوتی ہے۔ ۱۸۶۳ء میں ہمیشہ کے لئے تاریخ عرس کا یہ فیصلہ کر دیا گیا۔ کہ عرس ہر چیت کی چودھویں اور ہمارچ کے مہینے کی آخری تاریخ کو ہوا کرے۔ کیونکہ ان دنوں میں موسم بہار کے سبب زائرین کو گرمی و سردی کی ناقابل برداشت تکلیف نہیں اٹھانی پڑتی۔ اب عرس ہر سال کے ماہ مارچ کے آخری ہفتہ کی رات کو ہوتا ہے۔ چراغان کی روشنی سے تمام مزار اور اس کا احاطہ چودھویں کے چاند کی طرح چمک اٹھتا ہے۔ اس رات کو مزار کے وسیع رقبہ کی جو کیفیت سیر چراغان سے ہوتی ہے۔ وہ دیکھنے سے تعلق رکھتی ہے رات کو دن کا سماں نظر آتا ہے۔ اور چونکہ جس طرف جاؤ۔ چراغ ہی چہرہ نظر آتے ہیں۔ اس لئے عرس کی بجائے اس کا نام میلہ چراغان ہی مشہور ہو گیا ہے۔ اس بات کا کوئی ثبوت نہیں ملتا۔ کہ زائرین اور عرس پر آنے والے لوگوں نے کس زمانہ سے شالامار باغ میں میلہ چراغان شروع کیا ہے۔ مگر اس قدر قیاساً ہی معلوم ہو سکتا ہے۔ کہ جب سلطنت مغلیہ کو ضعف آیا۔ تو ناظرین لاہور اور سکھوں کے زمانہ میں جو لوگ حضرت مادہولال حسین کے عرس پر آیا کرتے تھے۔ اُن میں سے اکثر لوگ تفریح طبع کے لئے شالامار باغ میں بھی چلا جایا کرتے تھے۔ رفتہ رفتہ یہ دستور بیان تک رواج پا گیا۔ کہ اصل غرض یعنی عرس کو بہت لوگ بھول گئے۔ اور تمام رونق اور آدورفت شالامار باغ ہی میں منتقل ہو گئی۔

آج سے نصف صدی پیشتر تک عرس حضرت مادہولال حسین پر لاہور کے علاوہ امرتسر کی طوائفین بھی آتی تھیں۔ اور اپنی زرق برق پوشاؤں۔ اپنے حسن و دلکش اور اپنی خوش آوازی کے جوہر دکھاتی تھیں۔

سجادہ نشینوں کا یہ حال ہے۔ کہ اُن کے اکثر فقراء اور خادموں کو لدا کی کر کے اپنا پیڑھ پالتے ہیں۔ خالقانہ کے نام کوئی معافی یا جاگیر نہیں ہے۔ جہاں بڑے بڑے امراء و وزراء



خود شامین وقت حاضر ہوتے تھے۔ جہاں امرت اور لاہور کی نامی اور چیدہ طوائفیں اور ملک کے مشہور و ممتاز قوال اہل بزم کو حال سے قال میں لاتے تھے۔ زمانہ کی روش نے اب اس قسم کے ہنگامے وہاں بہت کم کر دیے ہیں۔ اور ضرورت ہے کہ اس قسم کی نامشروع حرکات بالکل بند کر دی جائیں۔

## خاتقاہ مادہ ہولال حسین اور ہمارا چرخیت سنگھ

گذشتہ سطور میں بیان کیا جا چکا ہے۔ کہ بسنت کے دن ہمارا چرخیت سنگھ خود دربار مادہ ہولال حسین پر آتے تھے اور نذر و نیاز دیتے تھے۔ اب تھوڑی سی کیفیت ہمارا چرخ کی سواری و عاضری کی تحقیقات چشتی سے لکھی جاتی ہے۔ جس کے مصنف ان دنوں بقیہ حیات تھے۔ آپ کہتے ہیں :-

ہمارا چرخ کا یہ معمول تھا کہ بسنت کے دن اپنے تمام امراء و وزراء اور افواج اور ان کے اونے اواسے افسروں کو بسنتی لباس اور بسنتی وردی پہننے کا حکم دیتے۔ یہاں تک کہ گھوڑوں کے زین۔ ہاتھیوں کے ہودج اور تمام اسلحہ جات کے غلاف بھی بسنتی ہوتے تھے۔ اور ساتھ ہی حکم دیدیا جاتا تھا۔ کہ حضرت کے مزار پر انوار پر بسنتی رنگ کے خیمے نصب کئے جائیں۔ میخیں۔ فنا نہیں سب بسنتی رنگ کی ہوتی تھیں۔ قلوہ کے دروازہ سے لے کر مزار کی حد تک دور و یہ فوج بسنتی لباس پہنے ہوئے عجب بہار دکھاتی تھی۔ امیر و رئیس کو حکم تھا۔ کہ وہ بھی بسنتی رنگ کا لباس پہنیں اور ان کے ملازم بھی۔ رعایا کے شہروں سے مردوں کے علاوہ ہندو ہوں یا مسلمان گئی یا ایک عورتیں اور بچے بھی اسی رنگ میں لباس نظر آنے لگتے۔ غرض زنگیلے ہمارا چرخ کی خوش مذاقی سے شہر کے در و دیوار اور کوچہ و بازار بسنتی نظر آتے تھے۔

بسنت سے ایک دو دن پہلے بسنتی دستار رنگواپنے کا رخ اس زمانہ میں چار آنے تک پہنچ جاتا تھا۔ مصنف تحقیقات چشتی کہتے ہیں۔ مجھے بخوبی یاد ہے کہ ہمارا چرخیت سنگھ



بروز پست احقر راجہ دینا ناتھ کے پاس موجود تھا۔ میری موجودگی ہی میں رنگریز اُن کی دستار رنگ کر لایا۔ راجہ صاحب نے رنگریز کو پانچ روپے نانک شاہی عنایت کئے۔ رنگریز نے کہا۔ مہاراج! پانچ روپیہ تو فوج کے جمعہ اور صوبیدار بھی دیدیتے ہیں۔ میں تو زیادہ کا اُبیہ دار تھا۔ یہ سن کر راجہ صاحب نے تبسم فرمایا اور علاوہ نقدی کے ایک چوتھہ قیمتی پچاس روپے کا عطا کیا۔

دوبجے کے قریب توپوں کی پیچم و مسلسل آوازوں سے اہل لاہور کو معلوم ہو جاتا کہ مہاراجہ کی سواری قلعہ سے روانہ ہو گئی ہے۔ سب لوگ بازاروں میں اور مکانوں پر سرکار کا جلوس دیکھنے کے لئے ٹھہرے ہو جاتے۔ جب مہاراج کی سواری میلہ میں آتی۔ تو دل کو وہ لطف اور آنکھوں کو وہ سرور حاصل ہوتا تھا۔ کہ اب اُن ایام گزشتہ کا خیال بھی آ جاتا ہے۔ تو چشم پر آب ہو جاتی ہے۔

ساتھ ستر کا تختی بسنتی ہودھوں سے سجے ہوئے عجب ہیبت اور جاہ و جلال دکھاتے تھے۔ چار پانچ سو گھوڑے جن کے زین مرصع اور بسنتی ہوتے تھے اپنی چیل پیل سے عجب عالم پیدا کرتے تھے۔ ڈیرہ۔ مواران چار یاری اور دو چیمٹ پیدل ارول کے جلو میں ہوتے تھے۔ مہاراجہ قلعہ سے لے کر تار مار پر انوار روپوں کی سٹھیاں بھر بھر کے تصدق کرتے اور دور یہ پھینکتے آتے تھے۔ جب مزار کی چار دیواری آ جاتی۔ تو سواری سے اتر کر پیادہ ہو جاتے۔ اور جب بہارادٹ تمام معہ روسائے عالیہ مقام برہنہ پا ہو کر خانقاہ کے دروازہ کے اندر قدم رکھتے۔ تو پھر اتواب کی سلامی ہوتی جس سے سب معلوم ہو جاتا۔ کہ اب سرکار دربار میں پہنچ گئے ہیں۔

مہاراجہ احاطہ دربار کے اندر جا کر ایک مقررہ چوترہ پر بیٹھ جاتے۔ اور گیارہ سو روپیہ نقد مع ایک بیش قیمت بسنتی درشاہ کے خانقاہ پر نذر چڑھاتے جہیں سانی کرتے اور پھر خیمہ شاہی میں رونق افروز ہو جاتے۔ جہاں عرش سے فرش تک سب لچہ بسنتی نظر آتا تھا۔ تمام ملازمین سے علیٰ قدر مراتب نذریں لیتے اور خلعت لے کر باخراہ اس زمانہ میں دیوانی کا خطاب تھا۔ خطاب راجہ انگریزوں کے عہد میں ملا تھا۔



سے ان کو سرفرازی بخشے۔ اور عطر عنبر و گلاب جشن ہوئی کی طرح اڑایا جاتا۔ پھر لالہ  
رخان حوروش یعنی تمام طوائفان لاہور و امرت سرحدیہ و حکم وہاں حاضر رہتی  
تھیں مجرائے شاہانہ ادا کرتیں۔ اور نوبت بہ نوبت سرکار کی تفریح طبع کے لئے ناچ  
میں مشغول ہو کر انعامات گوناگوں سے سرفراز ہوتیں۔

بسنت کے دن جس قدر روپیہ و اشرفی مہاراج کو بطور ہنذر حاصل ہوتا وہ  
خدمتگاران شاہی کو بہ تقریب انعام بسنت تقسیم کر دیا جاتا۔ بلکہ اس کے علاوہ  
ایک ایک ماہ کی تنخواہ تمام فوج سوار و پیادہ کو بطور انعام تقسیم ہوتی تھی۔ جب  
شام کا وقت قریب ہوتا۔ تو مہاراج اتواپ کی سلامی کے ساتھ شہر کو واپس چلے  
جاتے۔ اور جس طرح آتے ہوئے دونوں ہاتھوں سے روپے اور بتکیاں پھینکتے آتے  
تھے اُسی طرح واپسی کے وقت بھی روپیہ اور اشرفی کا سینہ برساتے ہوئے قلعہ  
میں آجاتے تھے۔

## باغبانپورہ

جبو | پاک پٹن کے رہنے والے ایک غریب الوطن سا فر کو اس کی یاوری قسمت  
اکبر بادشاہ کے حضور میں لیگئی۔ حکم ہوا۔ کچھ کام بھی جانتے ہو۔ مسافر نے کہا۔ زمیندار  
ہوں اور زراعت و کاشتکاری کا کام بہت اچھی طرح جانتا ہوں۔ بادشاہ کے حکم  
سے اس کو لاہور کے شمال مشرق کی طرف بخر اور ویران زمین آباد کرنے کی اجازت  
ملی۔ خوش نصیب مسافر نے چار ہزار بیگے اپنے تصرف میں لاکر وہاں اپنے نام پر ایک  
گاؤں جو آباد کیا۔

رائے بابو | اس کے بیٹے رائے بابو کے زمانہ میں اس کو بہت ترقی ہوئی۔ اس نے موضع جو  
کے پہلو میں اپنے نام پر بابو پورہ آباد کیا۔ لال حسین کے زمانہ تک اس موضع کا نام بابو پورہ  
ہی تھا۔ بعد شاہجہان کے زمانہ میں رائے بابو کی اولاد نے مہر جیٹھا کے پاس اس



موضع کو فروخت کر دیا ۔

**مہر جیٹھا** | مہر جیٹھا نے اس موضع کا نام باغبانپورہ رکھا۔ اس میں اپنے رہنے کے لئے پختہ مکانات تعمیر کرائے اور موضع کو خوب رونق دی۔ وہ مکانات تو اب کہیں نظر نہیں آتے۔ قدیمی قبرستان کی صرف چار دیواری موجود ہے ۔

**مہر مہنگا** | مہر جیٹھا کے سسرال باغ دلکشا واقعہ شاہدرہ کے داروغہ تھے۔ مہر مہنگا مہر جیٹھا کا بیٹا تھا۔ نہایت حسین اور قبول صورت۔ ایام طفولیت میں اپنے نانا کے ساتھ باغ میں جاتا تھا۔ اور کئی کئی دن وہیں رہتا تھا۔ اس زمانہ میں اس کی عمر پانچ چار سال سے زیادہ نہ تھی۔ بلیات اور شہزادیاں جب باغ کی سپر کو آتیں تو پردہ کا اس قدر انتظام ہوتا تھا۔ کہ پردہ پر نہیں مار سکتا تھا۔ مگر مہنگا کی خورد سالی کی وجہ سے اس کو کوئی روکاوٹ نہ تھی۔ وہ اپنی عمر کے شاہزادوں اور شاہزادیوں کے ساتھ کھیلتا۔ دوڑتا اور بچپن اور بھولا پن کی جو ادائیں ہیں بے تکلفی کے ساتھ ظاہر کرتا ۔

جب شاہجہان نے شالامار باغ کی تعمیر شروع کی۔ اُس وقت مہر مہنگا اپنی جوانی کے عالم میں تھا۔ اس کے نانا کا رسوخ بھی باغ دلکشا کے شاہی داروغہ ہونیکی وجہ سے سرکار دربار میں بہت کچھ تھا۔ اور مہر مہنگا کے بچپن کا تعارف بھی جو شاہزادوں اور امراء دربار سے تھا۔ اب کوئی نہ کوئی نتیجہ پیدا کرنے والا تھا۔ ان دونوں باتوں نے مل کر مہر مہنگا کو شالامار باغ کا سب سے پہلا شاہی داروغہ مقرر کر دیا۔ اس کے بعد مہر مہنگا کا رسوخ یہاں تک بڑھ گیا۔ کہ وہ لاہور کے تمام سرکاری باغات کا منتظم و مہتمم قرار پایا ۔

سنہ ۱۰۷۰ھ میں بعد عالمگیر مہر مہنگا کا انتقال ہو گیا ۔

**مہر مہنگا کی اولاد** | مہر جیٹھا باغی موضع باغبانپورہ کو غائبانہ پڑھا نہیں تھا۔ البتہ مہر مہنگا اس خیال سے کہ امراء دربار اور شاہزادوں تک اس کی رسائی اور نشست برخاست ہوتی۔ مروجہ علوم سے واقف تھا۔ اس نے اپنی اولاد کو نہ صرف پڑھایا بلکہ وہ اچھے اچھے فاضل

اسی باغ کا نام اب بارخاں یا مقبرہ جہانگیر ہے ۔



مشہور ہوئے۔ اس کے بیٹے بھی قابل تھے۔ اور اس کے پوتے اور پڑپوتے تو علاوہ علما  
درسی میں ماہر ہونے کے قرآن شریف کے بھی حافظ تھے۔ اور شمالا مار باغ کی خدمت  
داروغگی بھی انہی کے سپرد تھی۔

زمانہ بے اطمینانی | نادر شاہ کے حملہ ہند کے بعد جب سلطنت مغلیہ بے حد کمزور ہو گئی  
اور نادر شاہ کی تقلید میں احمد شاہ ابدالی نے ہی پنجاب پر پہلے در پہلے حملے شروع کر  
دئے۔ اور بعد از نظامت نواب زکریا خان جب بیگم پورہ دارالسلطنت ہونے کی وجہ سے  
مصائب میں گرفتار ہو گیا۔ تو باغیا پورہ کو بھی حق قرابت ادا کرنے کے لئے پیشانیوں  
میں مبتلا ہونا پڑا۔ باغیا پورہ بھی ایک متمول موضع تھا۔ وہاں کئی پشتوں سے شاہی داروغہ  
چلے آئے تھے۔ احمد شاہ ابدالی کی بے لگام و حریص فوجیں جہاں چار پیسوں کا نام سنتیں۔  
پاؤں سر پر رکھ کر دوڑتیں۔ اور جس طرح بھی ہوتا۔ ٹوٹ کھسٹ کر واپس آئیں ہر ہنگام  
کی اولاد سے ان دنوں دو حقیقی بھائی محلہ خراویاں لاہور میں آ رہے جب احمد شاہ ابدالی  
واپس چلا جاتا۔ تو یہ بھی باغیا پورہ میں جا کر آباد ہو جاتے۔ اور جب اس کے آنے کی  
خبر سننے۔ تو پھر واپس لاہور آ جاتے۔

احمد شاہ ابدالی کی شوانہ یورشوں۔ لڑائیوں اور خونریزیوں کی وجہ سے بیگم پورہ تو  
تباہ ہو رہی گیا تھا۔ مگر باغیا پورہ میں بھی کوئی متنفس نہ دن کو چین سے رہ سکتا اور نہ  
رات کو آرام سے سو سکتا تھا۔ بہت سے لوگ ابدالیوں کے خوف سے تتر بتر ہو گئے  
تھے۔ کچھ دور دور کے مواضع میں چلے گئے تھے۔ گنتی کے چند گھرانے جو باقی تھے  
وہ بے پال و پر تھے۔ اور اس مصرع کا مصداق ع

رہا کھٹکانہ چوری کا دعا دیتے ہیں راہزن کو

حافظ لطیف اللہ | انقلاب زمانہ سے خاندان مہر مہنگا کی مالی حالت روز بروز بہت  
کمزور ہو گئی۔ اس زمانہ میں سکھوں کی رہزنی اور ڈاکہ زنی ابدالی حملوں سے بھی زیادہ  
خطرناک تھی۔ جو سکھ ڈاکو مالدار ہو جاتا۔ وہ اپنے گاؤں کے گرد چھوٹا سا قلعہ (گڑھی)  
بنا کر رہیں بن جاتا۔ ایسے ہی ایک رہیں کے پاس حافظ لطیف اللہ موضع رن گڑھ



(متصل اناری) میں جا کر ملازم ہو گئے۔ اور ان کے ملازم ہو کر چلے جانے کی وجہ سے  
باغبانپورہ میں اور بھی بے رونق ہو گئی

جب لاہور میں سہ حاکمان نے اپنی اپنی حکومت کے لئے لاہور کے حصے بخرے  
کر لئے۔ کوٹ لاہار باغ کی طرف کا حصہ اپنا سنگھ احمد الحاکم لاہور کو ملا۔ حافظ لطیف  
نے اس خیال سے کہ ممکن ہے میرے حقوق آبائی ملوکہ گاہوں باغبانپورہ میں سیری  
غیر حاضری کی وجہ سے بالکل تلف نہ ہو جائیں سکے سرکار کی ملازمت ترک کر دی۔ اور  
قسمت آزمائی کے لئے پھر باغبانپورہ میں آ گیا »

باغبانپورہ کی دوبارہ سرسبزی | اسی تاریخ سے باغبانپورہ کی دوبارہ سرسبزی و آبادی  
کا دور شروع ہوتا ہے۔ حافظ لطیف اللہ نے مکانات کی مرمت کرائی۔ زمینوں کو  
صاف کیا اور ابھی اپنی محنت کا پھل نہ پایا تھا کہ سن ۱۸۴۵ء بکری میں دو فرزند  
حافظ علیم اللہ و حافظ محمد چھوڑ کر اس دنیا سے کوچ کر گیا »

حافظ لطیف اللہ دیالطف اللہ نے باغبانپورہ کی آبادی کے لئے یہ اذن عام  
دے دیا تھا کہ جو شخص یہاں آکر آباد ہو گا۔ ہمارے مکانات اور ہماری عمارتیں موجود  
ہیں۔ آباد کار جس پر چاہے حسب حیثیت خود قبضہ کر لے۔ وہ اسی کا مال تصور ہو گا  
مگر فلاں تاریخ کے بعد مکانات کی رعایت نہ رہے گی۔ یہ سن کر بہت سے لوگ واپس  
آگئے اور بہت سے نئے آباد ہو گئے »

بموجب تحریر تحقیقات چشتی سن ۱۲۸۵ھ میں باغبانپورہ کی آبادی ۸۳۷۴  
نفس تھی۔ جن میں ہندو (عورتوں سمیت) صرف ۲۶۳ تھے۔ اور کل گھروں کی  
تعداد ۸۴۹ تھی »



# موضع شمالا باغ ضلع مظفر آباد

شمالا مار کے نام سے جس قدر باغات لاہور و کشمیر کے علاوہ بھی معلوم ہو سکے ہیں  
 اُن کی کیفیت لکھی جا چکی ہے۔ کشتواڑ کے پہاڑوں میں ایک ندی شمالا باغ کے نام سے  
 ہے۔ اُس کا ذکر بھی کیا جا چکا ہے۔ اب دورانِ تحریر کتاب ہذا میں ایک ایسے شمالا باغ کا  
 نام سنا گیا ہے جو ایک موضع کی صورت میں آباد ہے۔ اس کے متعلق جب خط و کتابت  
 کی گئی تو معلوم ہوا کہ تحصیل مظفر آباد (کشمیر) کے ایک موضع کا نام شمالا باغ ہے۔ جو  
 شہر مظفر آباد سے بجانب جنوب دریائے جہلم کے کنارہ پر ایک چھوٹا سا گاؤں ہے۔  
 اس گاؤں کی کل آبادی دواڑھائی سو کے قریب ہے۔ اور عرصہ دراز آباد چلا آتا ہے  
 اس کے ارد گرد پہاڑ ہیں۔ یہاں پہونچنے کے لئے رستہ بھی پہاڑی ہے۔ لیکن خود یہ موضع  
 ایک میدان مرتفع میں واقع ہے۔



# تایخ حریت اسلام

اس نامور الوجود اسلامی تاریخ میں اسلامی جانبازوں اور حریت پسندوں کے جرات آفریں حق آمیز صداقت، ثابت قدمی اور اسلامی ادب و اخلاق کے واقعات مہیا کرنے میں جس محنت و عرق ریزی سے کام لیا گیا ہے۔ اس کا اندازہ اسی سے ہو سکتا ہے کہ علامہ ڈاکٹر محمد اقبال ایم۔ اے۔ مولانا عبد الباقی قرنگی محل لکھنؤ، آغا محمد صفدر بی۔ اے۔ ڈاکٹر کچلو بیرسٹریٹ لا۔ خان بہادر سید اکبر حسین سشن جج الہ آباد حضرت خواجہ حسن نظامی خان بہادر شیخ عبدالقادر بیرسٹر سابق جج لائیکورٹ۔ ڈاکٹر عبدالغنی صاحب بی۔ اے سابق وزیر خارجہ افغانستان بیرسٹر حسن محمد حیات جسر اسلام نیشنل یونیورسٹی اور دیگر نامور اہل الرائے لیڈران قوم نے اس کو اسلامی طریقہ میں ایک بہترین اضافہ تسلیم کیا۔ اور اسلامی سکولوں کالجوں اور لائبریریوں کیلئے خاص طور پر اس کی سفارش کی ہے۔ اس تاریخ کا مطالعہ ارادوں میں حرکت اور حرکت میں جوش و استقلال پیدا کرتا ہے اور بتاتا ہے کہ ہمارے بزرگ حق پرستی اور ایثار و قربانی پاکیزہ نفسی صورت گوئی میں کس قدر جرات ایمانی سے کام لیتے تھے۔ یہ تاریخ بتاتی ہے کہ ہم دنیا میں جب قابل عزت تھے جب ہمارا پرچم دنیا کے ہر حصہ پر لہاتا تھا۔ اور جب ہماری سطوت و شوکت سے شاہان عالم کانپتے تھے اس وقت ہم میں کوئی خصوصیت تھی۔ اور آج ہماری ذلت و پستی کی کیا وجوہات ہیں حریت اسلام میں نہ رسالت عہد خلافت راشدہ و خلفائے بنی اُمیہ و عباسیہ عہد بنی بویہ سلجوقیہ دولت ہسپانیہ و مغربیہ کے علاوہ ترکی و مصر الجزائر و مراکش فرمانروایان ہند (خاندان افغانہ و غلامان و ہمد مغلیہ وغیرہ) اور سلطان بادشاہ دکن و سندھ۔ گجرات کشمیر کے عہدائے گذشتہ کے راستباز۔ حق گو۔ حق پرست بزرگوں کے حیرت خیز جرات آفرین اور ولولہ انگیز استقلال اور جوش و آتار کے حریت آموز حالات اور عدل و انصاف حریت و مساوات خدا ترسی و پاکیزہ نفسی کے حامی بادشاہوں کے سبق آموز واقعات کے علاوہ پرستارین حق و صداقت اور فدائے مذہب و ملت و عورتوں کے سوانحیات عمدہ درج ہیں۔ قیمت .. ..

المشتھر :-

ظفر برادر س تاجران کتب حلقہ ۲۶ - لاہور

جہم زاید از چار سو صفحہ ۹